

BHAVAN'S LIBRARY

This book is valuable and
NOT to be ISSUED
out of the Library
without Special Permission

॥ श्रीः ॥

॥ न्यायबोधिनी नीलकंठीय विषयमाला ॥

मायूरस्थ :

कामाक्षी संग्रहीता ॥

SANT
KAM

Published by
Kamakshi Amma,
at MAYAVARAM.

Printed at the
SRI VIDYA PRESS, KUMBAKONAM

[COPY HERE]

1912

[HERE]

Price Rs. 10.

PREFACE.

* Kinkshi Amma the authoress of this treatise Nyavabodhini Neelakhanteeya Vishayamali lives on the banks of the Kaveri river in Mayavaram. She is a Brahmin lady of the Andhra Community and comes of a well known respectable family the founder of which was Dubash Ramaswami Iya who built and gave away in charity Dubash Agraharam in Mayavaram a century ago. Her early education was looked after by her mother a literate in Telugu the mother tongue of the family. Losing her husband Yanamandram Ramalinga Iya, in 1871 when she was in her teens she devoted her time to the study of Samaskrita Literature and philosophy. Her father and her brothers had always encouraged her literary and religious pursuits and now the only surviving relation of hers is Rao Bahadur C. S. Subhramanyam. This work was originally prepared by her solely for her own use as a mnemonic. At the suggestion of her literary friends she has ventured to publish the work.

MAYAVARAM }
August 1912 }

K. B. R.

OPINIONS.

TRINITY COLLEGE CALCUTTA.

महाशयाः ।

श्रीमत्प्रहितामद्वैतदीपिकां श्रुतिरत्नप्रकाशादींश्चासाद्यामन्दानन्दमवि-
न्दाम । श्रीमत्याः कामाक्ष्याः अद्वैतसिद्धिप्रमुखग्रन्थेषु प्रवेशमवलोक्य चेतो
विस्मयाकुलं सर्वदा तदीयप्रशंसामेव करोति ॥

25—6—10

(Sd) लक्ष्मणशास्त्री. (ब्राह्मिण)

2. इदानीं नवसालपुरीनैवासेनः दानार्थकारिणः

बालकृष्णशास्त्रिणः ।

सिध्यन्तु सर्वाण्यभीष्टानि । भवत्या विरचितटिप्पणीसहितः पण्डित
शिरोमणिज्येष्ठकभट्टविरचितश्रुतिरत्नप्रकाशः श्रुतिमनोद्योतश्चेति पुस्तकद्वयं
लब्धं । पण्डितप्रकाण्डानामपि दुष्प्रवेशे वेदान्तरत्ने ब्रह्मानन्दीयादौ प्रवेशं
तादृशग्रन्थमृद्रेण विदुषामुपकारे श्रद्धापद्धतिं चालोक्य विस्मयानन्दसागरे
निमग्नाः स्मः । इतोपि परं सत्पदश्रद्धासमृद्धिमाशास्महे ॥

14—7—10.

(Sd.) बालकृष्णशास्त्री.

3. महामहोपाध्यायः चन्द्रशेखरशास्त्री

मैलापूर संस्कृतविद्यामन्दिरे वेदभाष्यमवक्ता ।

आपि भोः विद्वद्वनिता जनाग्रेसरि !

तत्रभवत्या सवहुमानं प्रेषितं पुस्तकद्वयं अद्वैतदीपिकां, श्रुतिरत्न
प्रकाशं च सामोदं स्व्यकर्षं भारतीयप्राच्यविद्यायाः अतीव विरजिताहेता

वस्मिन् कलिनिर्जले कमलमिव भवती प्रादुरासेति महदिवमहादर्शानं ।
 योपिद्भूतया भवत्यापि अद्वैतशास्त्रे संपादितं पाठ्यमुपलभ्य तुदपरिभृताः
 पुमांस इतः परमपिवा शास्त्राम्यासे ब्रह्मादरा भवेयुरिति विश्वसिमि ॥

इति

17—7—10.

(Sd.) चन्द्रशेखरशास्त्री.

4. इदानीं नवसालपुरीनिवासी राजकीयविद्याशालोपाध्यायः
 गोकर्णेश्वरशास्त्री ।

श्रिय नित्य स वद्यास्ते कामासि शशिशेखरः ।
 लौकिकश्रीनिधिर्वीर्यं सती यस्यातिपूजनात् ॥ १ ॥
 ब्रह्मविद्यासमुद्रोत्थं श्रुतिरत्नं महाद्भुतं ।
 अलब्धं पूर्वमस्माभिराशीच्छ्रुत्योरलकृतिः ॥ २ ॥
 भवद्भाषितमध्यास्ते हृदयस्याप्यलंकृतिः ।
 ब्रह्मविद्यासमुद्रानुसारिष्वस्मासु केवलम् ॥ ३ ॥
 भवत्या लब्धमित्येनद्भयधिकयनियामकम् ।
 विधायोत्तेजनं तस्य टिप्पण्या शानया पठम् ॥ ४ ॥
 परार्थविनियोगेन वयमानन्दभागिन ।
 एतादृशानि रत्नानि भवत्संपादितान्यपि ॥ ५ ॥
 स्वीयत्वेन विभाव्यन्ते विबुधैश्शीलनैस्तव ।
 परार्थेकपराणा तु साधूना किमियं मृतिः ।
 संतु त्रेयासि भूयासि सदा शंभोरनुग्रहात् ॥ ६ ॥

17—7—10.

(Sd.) गोकर्णशास्त्री.

१. इदानीं नवसालपुरीनिवासिनः दानाधिकारिणः

गोपालशास्त्रिणः ।

अनिमधुरा कामाक्षीवाग्विवृताद्वैतदीपिका जयति ।

लब्धं पाण्डित्यं च व्यञ्जयतेऽस्याः सतां प्रमोदकरी ॥ १ ॥

श्रुतिरत्नप्रकाशोयं विद्वद्वत्प्रकाशकः ।

कामाक्ष्याः श्रवणानंदं तनुते ह्येतदद्भुतम् ॥ २ ॥

पुद्गुकोट्टा
13-10-10 }

(Sd.) गोपालशास्त्री.

3. नवसालपुरीनिवासी विद्वान् सुब्रह्मण्यशास्त्री ।

श्रीमत्याः कामाक्ष्यंवाचाः परमेश्वरप्रसादात् सर्वाणि श्रेयांसि भूयासुः
पुद्गुकोट्टराजधानीनिवासी सुब्रह्मण्यशास्त्री निवेदयति वक्ष्यमाणप्रकारेण
श्रुतिरत्नप्रकाशः श्रुतिमतोद्योतश्च ब्रह्मश्री परमहंसानां सकाशाद्धन्वः अद्वा-
स्त अतिमनोहराः तत्रत्यविषयाः भवत्कृतटिप्पण्या प्रकाशितार्थश्च सानन्द-
मन्वभवम् । एतस्मिन्निषये भवत्याः प्रवृत्तिं भवत्परिज्ञानं चालोक्य अभि-
नन्त्यात्रत्याः पण्डितवर्याः एवमेव पूर्वपुस्तकमुद्रणायां तत्परिशोधने च भूय-
सां भवत्याः प्रवृत्तिमुत्तरोत्तरमाशास्महे ॥

(Sd) सुब्रह्मण्यशास्त्री

7. बामुदेवब्रह्मेन्द्रसरस्वती ।

प्रेषिताद्वैतदीपिकाख्यग्रन्थः प्राप अद्वैतसिद्ध्यभ्यस्तनश्रमजन्यकल-
मनायासेन प्रेप्सुभिरेनेवैव शीघ्रं लभ्येत । एतद्वामे कृताद्वैतसिद्धिश्रमौ यतते ।
ताभ्यामप्ययं ग्रन्थः समर्पणीयइति मे आशयः । तदर्थं पुस्तकद्वयं प्रेषणीयम् ॥

8.

श्रीः

॥ श्रीगुरुभ्यो नमः ॥

कामाक्षी कणभक्तकाक्षपदयोः शीक्षामु प्रेशावती
 साक्षाच्छंकरपादपक्षसमयेष्वावातीत्यद्भुतम् ।
 कामाक्षी जननीकटाक्षकरुणाभिसार्थिनी दीक्षिता
 व्यशाचार्यमते कुपक्षरहिता हि क्षमातले राजते ।
 अद्वैतदीपिका यस्याः टिप्पणी घृतमिश्रिता ।
 विद्वद्वदयपात्रस्थामन्दध्वान्तविनाशिनी ॥ २ ॥
 कामाक्षीनाम विदुषी मायूरपुरवासिनी ।
 कावेरीतीरवास्तव्या विद्वन्मोदाय सा भवेत् ॥ ३ ॥
 विदुषां कामनापूर्ता वक्षि यस्मात्प्रवर्तते ।
 कामाक्षीतेन कथिता भूयात् पुस्तकमुद्रणे ॥ ४ ॥

कुंभचोण

(Sd.) तोर्वी शामणाचार्यः ।

॥ श्रीगणेशाय नमः ॥

श्लो. अखिलागमसंचारि श्रीकृष्णारूपं परं महः ।
ध्यात्वा गोवर्धनसुधीस्तनुते न्यायबोधिनीम् ॥

॥ श्रीगणेशाय नमः ॥

छायानायकरोहिणीसहचरस्वाहापतिस्वैक्षणं
हेयाधेयविलक्षणं श्रुतिशिरोवाक्यप्रमाणेक्षणम् ।
वायप्राणरूपीकबुद्धिमनसा कामान्तकं साक्षिण
मायादूरविघ्ननाय सततं मायूरनाथं भजे ॥
चन्द्रालंकृतये जगत्प्रकृतये जन्माद्यनुख्यातये
सान्द्रानन्दविभूतये स्वरतये स्वाभिन्नविख्यातये ।
मायूरैरतये सुतृप्तमतये मायापराभूतये
श्रेयोदायकभयाम्बिकाधिपतये श्रेयः परं मङ्गलम् ॥

पूर्वाचार्यैः ग्रन्थारम्भसमये मङ्गलस्यानुष्ठानात् ग्रन्थादौ नि-
बन्धनकरणाच्च तदनुसारेण गोवर्धनसुधीरापि स्वेष्टदेवतारूपकृष्ण-
ध्यानरूपमङ्गलमारचय्य शिष्यशिक्षार्थं ग्रन्थादौ निबध्नाति ॥ अखि-
लागमेति । तनुधातोः कृतिरर्थः आख्यातस्याश्रयत्वमर्थः । न्यायबो-
धिनीमिति द्वितीयायाः कर्मत्वमर्थः । कर्मताया न्यायबोधिण्याः
आधेयतासं बन्धनान्वयः । तथाच न्यायबोधिनीनिष्ठा कर्मता ।
कर्मतायाः निरूपकतासंबन्धेन कृताचन्वयः । तथाच न्यायबोधिनी-
निष्ठकर्मता निरूपककृत्याश्रयः गोवर्धनसुधीः ॥

ध्यात्वेति ध्यै धातुर्थः ध्यानं तच्च विज्ञातीयधीराहृतसजाती-
यधीपरंपरारूपं । वतामत्ययस्य उत्तरकालीनत्वमर्थः । उत्तरकाली-

नस्तत्र ध्वंसाधिकरणकालवृत्तित्वं । एकदेशध्वंसे ध्यानस्य प्रतिगोमि-
तासंबन्धेनान्वयः । तथाच ध्यानप्रतियोगिकध्वंसाधिकरणकालवृत्ति-
त्वं । तस्य आश्रयतासंबन्धेन कृतावन्वयः । महइति द्वितीयायाः कर्म
ताऽर्थः कर्मतायां महसः आधेयतासंबन्धेनान्वयः । परशब्दस्य अपक-
र्षानाश्रयोर्थः । तस्याभेदसंबन्धेन महमि अन्वयः । श्रीकृष्णइति
आख्या यस्यतत् । यच्छब्दार्थो महः । पद्याः आधेयतायाः आधेय-
तायां महसो निरूपितत्वसंबन्धेनान्वयः । आख्याशब्दस्य शक्ति
निरूपकोर्थः आधेयताया आश्रयतासंबन्धेन शक्तावन्वयः । श्रीकृष्ण-
इत्यस्य श्रीकृष्ण इत्यानुपूर्वीविशिष्टोर्थः । तस्याभेदसंबन्धेन शक्ति-
निरूपकेऽन्वयः तथाच महोनिरूपिताश्रयताश्रयशक्तिनिरूपकः श्री
कृष्णइत्यानुपूर्वी विशिष्टाभिन्नः इति विग्रहवाक्यार्थः । समासार्थस्तु
श्रीकृष्णइत्या अनुपूर्वीविशिष्टनिरूपितशक्त्याश्रयः । तस्याभेदसंबन्धेन
महसि अन्वयः । मन्चारशब्दस्य प्रतिपाद्यतार्थः इतिपत्यस्य आश्र-
यतावानर्थःअखिलागमस्य प्रतिपाद्यतायां निरूपितत्वसंबन्धेनान्वयः ।
प्रतिपाद्यतायाः निरूपितत्वसंबन्धेनाश्रयतायामन्वयः । तथाच अ-
खिलागम निरूपितप्रतिपाद्यतानिरूपिताश्रयतावान् । नस्य अभेद-
संबन्धेन महस्यन्वयः । अखण्डबोधस्तु अखिलागमनिरूपित प्रति-
पाद्यतानिरूपिताश्रयतावदभिन्न श्रीकृष्णइत्यानुपूर्वीविशिष्टनिरूपित
शक्त्या श्रयाभिन्नापकर्षानाश्रयाभिन्न महोनिष्ठकर्मतानिरूपक ध्यान-
प्रतियोगिकध्वंसाधिकरणकालवृत्तित्वाश्रयन्यायबोधिनीनिष्ठ कर्मता-
निरूपक कृत्याश्रयः गोवर्धनसुधीरिति

“पदच्छेदः पदार्थोक्तिर्विग्रहो वाक्ययोजना ।

आक्षेपस्य समाधानं व्याख्यानं पंचलक्षणम्” ॥

इत्यभियुक्तेकत्या मूर्तोपरि प्राप्ताक्षेपस्य व्याख्यानमेव समाधे-
यतया मंगलाचरणं पापजनकं निष्फलत्वात् । तन्निवन्धनमापि पाप

चिकीर्षितस्य ग्रन्थस्य निर्विघ्नपरिसमाप्त्यर्थमिष्ट
देवतानमस्कारात्मकं मंगलं शिष्यशिक्षायै ग्रन्थतो
निबध्नाति निधायेति ।

जनकं निष्फलत्वात् जलताडनवत् इत्यनुमानेन मंगलाचरणं तन्नि-
बन्धनयोः पापजनकत्वे सिद्धे निषिद्धकर्मकर्तृत्वेन मूलकारे प्रेक्षा-
यतामनाभ्यासेन तदीयग्रन्थस्य प्रेक्षावदनुपादेयत्वमिति शंका परि-
जिहीर्षुः मंगलाचरणतन्निबन्धनयोः फलप्रदर्शनेनानुमानं तावन्निरा-
करोति । चिकीर्षितस्येत्यादिना । तथाच पक्षे हेत्वभावरूपस्वरूपा-
सिद्धिदोषो नुमानस्याक्तो भवति । मंगले निबन्धने च निष्फल-
स्वरूप हेतोरभावात् समाप्तिशिष्यशिक्षारूपफलसत्त्वात् । चिकीर्षि-
तस्येत्यादेरयं शाब्दबोधः कृद् घातोः कृतिरर्थः सम्प्रत्ययस्य
इच्छार्थः क्तप्रत्ययस्य कर्मतावानर्थः इच्छायाः कृतौ विषयतासंबन्धे-
नान्वयः । कृतः निरूपितत्वसंबन्धेन कर्मतायामन्वयः । तथाच
इच्छाविषयकृतिनिरूपितकर्मतावान् समुदायार्थः । ग्रन्थशब्दस्य
आनुपूर्वीनिशेषावशिष्टवर्णसमुदायार्थः । ग्रन्थशब्दार्थे चिकीर्षित-
शब्दार्थस्य अभेद संबन्धेनान्वयः ग्रन्थशब्दोत्तरपक्षाः घटकतार्थः
घटकतायां ग्रन्थस्य निरूपितत्वसंबन्धेनान्वयः तथाच इच्छाविषय-
कृतिनिरूपित कर्मतावदभिन्न ग्रन्थनिरूपित घटकता इति भवति ।
विघ्नानामभावः निर्विघ्नः । पक्षाः प्रतियोगितार्थः प्रतियोगितायां
विघ्नस्य आधेयतासंबन्धेनान्वयः प्रतियोगितायाः निरूपकतासं-
बन्धेनाभावेऽन्वयः । तथाच विघ्ननिष्ठप्रतियोगितानिरूपका भाव-
इति विग्रहार्थः । समाप्त्यर्थस्तु सप्तव । परित्तपाप्तिः अर्थः यस्मिन् ।
यच्छब्दस्य मंगल मर्थः पक्षाः जन्यतार्थः जन्यतायां मंगलस्य
निरूपितत्वसंबन्धेनान्वयः । अर्थशब्दस्य प्रयोजनमर्थः प्रयोजने

जन्यतायाः आश्रयता संवन्धेनान्वयः । समाप्तिशब्दस्य चरमवर्णव्यं-
 सार्थः तस्य प्रयोजने अभेदसंवन्धेनान्वयः तथाच मंगलानिरूपित
 जन्यताश्रयप्रयोजनं चरमवर्णव्यंसाभिन्न इति विग्रहार्थः समासार्थस्तु
 चरमवर्णव्यंसाभिन्नप्रयोजनजनकमिति । निर्विघ्नपदार्थस्य जन्यतासं-
 वन्धेनसमाप्तान्वयः । ग्रन्थस्येति पष्ठ्यर्धघटकतायाः चरमवर्णेऽन्वयः ।
 तथाच इच्छाविषयकृतिनिरूपित कर्मतावदभिन्न ग्रन्थनिरूपित घटक-
 ताश्रय विघ्ननिष्ठप्रतियोगिता निरूपकाभावजन्य चरमवर्णव्यंसाभिन्न
 प्रयोजनजनकाभिन्न इति निर्विघ्नपरिसमाप्त्यर्थोपलब्धतत्स्यार्थः । इष्टदे-
 वतायाः नमस्कारः पद्याः विशेष्यतार्थः विशेष्यतायां इष्टदेवतायाः
 आधेयतासंवन्धेनान्वयः नमस्कारशब्दस्य अपकर्षावधिलभकारक
 ज्ञानानुकूलव्यापारोर्थः तद्वटकज्ञाने विशेष्यतायाः निरूपकत्वसंवन्धे-
 नान्वयः । नमस्कारः आत्मा यस्यतत् यच्छब्दस्य मंगलमर्थः पद्याः
 संवन्धार्थः संवन्धे मंगलस्यानुपेगितासंवन्धेनान्वयः संवन्धस्य आत्म-
 शब्दार्थस्वरूपप्रतियोगितासंवन्धेनान्वयः नमस्कारस्य स्वरूपे अभेदसं-
 वन्धेनान्वयः तथाच मंगलानुयोगिकसंवन्धप्रतियोगिस्वरूपं इष्टदेवता-
 निष्ठविशेष्यतानिरूपका पकर्षावधिव्यप्रकारकज्ञानानुकूलव्यापाराभि-
 न्नस्वरूप प्रतियोगिकसंवन्धानुयोगि इति समासार्थः । तस्य अभेदसं-
 वन्धेन मंगलेऽन्वयः । नोत्पत्तिसर्गपूर्वकवधित्वातोऽनिवन्धनमर्थः निवन्धनं
 च बोधानुकूलवर्णाभिव्यञ्जक रेखानुकूलव्यापारः । आख्यातस्य कृति
 रर्थः कृता व्यापारस्य अनुकूलतासंवन्धेनान्वयः कृतेः आश्रयता
 संवन्धेन ग्रन्थकारेऽन्वयः । मंगलमिति द्वितीयायाः विषयतार्थः विष-
 यतायाः निरूपकतासंवन्धेन निवन्धनघटकबोधे अन्वयः । शिक्षाणां
 शिक्षा पद्याः आधेयतार्थः आधेयतायां शिष्यस्य निरूपितत्वसंवन्धे-
 नान्वयः आधेयतायाः आश्रयतासंवन्धेन शिक्षापदार्थे अवश्यकर्तव्य
 त्वप्रकारकज्ञानेनान्वयः । चतुर्थ्याः प्रयोजकत्वमर्थः प्रयोजकत्वे शिक्षा-

अत्र सप्तग्रहणं पदार्थत्वं द्रव्यादि सप्तान्यतमत्व
व्याप्यमिति व्याप्तिलाभाय ।

याः निरूपितत्वसवन्धनान्वयः प्रयोजकतायाः आश्रयतासवन्धनेन
निबन्धनेन्ययः । ग्रन्थतडाति तसित्प्रत्ययस्य घटकतार्थः घटकतायां
ग्रन्थस्य निरूपितत्वसवन्धेनान्वयः घटकतायाः आश्रयतासवन्धनेन
निबन्धनघटकवर्णेन्ययः । तथाचायमखण्डबोधः इच्छाविषयकृति
निरूपित कर्मतावदभिन्न ग्रन्थनिरूपित घटकताश्रय विघ्ननिष्ठप्रति
योगितानिरूपकाभावजन्य र समवर्णध्वसाभिन्न प्रयोजनजनकाभिन्नष्ट
देवतानिष्ठविशेष्यतानिरूपकापकर्षावधित्वप्रकारक ज्ञानानुकूलव्यापा
राभिन्न स्वरूपप्रतियोगिकसवन्धानुयोग्यभिन्न मगलनिष्ठविषयतानिरू-
पक बोधानुकूलग्रन्थनिरूपकघटकताश्रय वर्णाभिव्यञ्जक रेखानुकूल
शिष्य निरूपिताधेयताश्रयशिक्षानिरूपित प्रयोजकताश्रय व्यापारानु-
कूल कृतिमानिति । मगलवादशाब्दबोधः समाप्तः ॥

ननु द्वद्वान्ते श्रूयमाणप्रत्ययस्य द्वद्वघटकतावत्पदार्थपर्याप्त
सखपाधोधकत्वेन सप्तपदाभावेऽपि पदार्थेषु सप्तत्वस्याभावपदोत्तर
बहुवचनेन लाभात् सप्तग्रहणं व्यर्थमित्याशङ्का पारहरति । अत्र
सप्तग्रहणमिति । व्याप्तिलाभायेति । व्याप्तेः लाभः पट्याः विषय-
ताऽर्थः विषयताया व्याप्तेः आधेयतासवन्धेनान्वयः । विषय
तायाः निरूपकतासवन्धेन लाभपदार्थे निश्चये अन्वयः । तथाच
व्याप्तिनिष्ठविषयतानिरूपकनिश्चयायेति समुदायार्थः । व्याप्तिनिश्च-
याकारश्च यत्रयत्र पदार्थत्वं तत्रतत्र द्रव्यादिसप्तान्यतमत्वमिति ।
व्याप्तिनिश्चयप्रयोजनतु अष्टमपदार्थो नास्तीति निश्चयएव । तत्प्र-
कारश्च यदि अष्टमपदार्थस्स्यात् तदा उक्तव्याप्तिर्नसम्भवति । पदार्थ
त्वस्य अष्टमपदार्थे सत्त्वेन तत्र सप्तान्यतमत्वस्याभावात् । ननु उक्तव्या

ननु शक्तिपदार्थस्याष्टमस्य सत्त्वात्कथं सप्तैवेति ।
तथाहि मण्यादिसंयुक्ते इन्धनादौ सत्यपि बह्वि
संयोगे दाहो न जायते । तच्छून्ये तु जायते ।

अतो मणिसमवधाने दाहानुकूला शक्तिर्नग्न्यति ।
मण्यभावदशायां दाहानुकूला शक्तिरुत्पद्यते । तस्मा-
च्छक्तिरतिरिक्तः पदार्थइति चेन्न ॥

शिलाभाय सप्तग्रहणमित्यसंगत । पदार्थत्वस्य शक्तौ सत्त्वेन तत्र
सत्तान्यतमत्वस्याभावादुक्तव्याप्तेर्भङ्गात् इति भावेनाक्षिप्य शक्तिसा-
धनं प्रतिजानीते तथाहीति । हि येनप्रकारेण उपपादितं चेत्
ज्ञातं भवेदिति पूरणीयं । तथा तेन प्रकारेण उपपादयित्वा
इति पूरणीयं । मणिः दाहानुकूलधर्मनाशकः दाहानु-पत्तिकारण
त्वात् । यत्रयत्र दाहानुत्पात्तिकारणत्व तत्र दाहानुकूलधर्मनाशकत्वं ।
यथा बह्विष्ठाष्टविभागे । तथाच मणेः दाहानुत्पात्तिकारणत्वसत्त्वेन
दाहानुकूलधर्मनाशकत्वमावश्यकमिति उक्तहेतौ स्वरूपासिद्धिदोष
परिहाराय दाहानुत्पात्तिकारणतानिश्चायको अन्वयव्यतिरेकसद्वचारौ
दर्शयति । मण्यादिसंयुक्ते इत्यारभ्य तच्छून्येतु जायते इत्यन्तेन ।
अन्वयसद्वचारः कारणसत्त्वे कार्यसत्त्वं । व्यतिरेकसद्वचारः कारणा
भावे कार्याभावः । प्रकृते मणिः कारणं । दाहानुत्पात्तिकारणत्वं
कार्यं । उक्तानुमाने वाधशंकां परिहरति । मण्यभावत्यादिना । शक्तिं
प्रसाध्यातिरिक्तत्वं साधयति तस्मादित्यादिना । तस्मात् उत्पत्ति-
विनाशसद्भावात् । अतः सामान्यादिचतुष्टयेनान्तर्भावइति पूरणीयं ।
शक्तेः द्रव्यादित्रिकनान्तर्भावः । गुणवृत्तत्वादिति पूरणीयं ।
अतिरिक्तः द्रव्यत्वादिसप्तोपाध्यन्यतमशून्यः । दाहोनाम पूर्वरूपनाशः

. मणेः प्रतिबन्धकत्वेन तदभावस्य कारणत्वेनैव निर्वाहे मण्यसमवधानसमवधानाभ्यां अनन्तशक्ति तत्प्रागभावध्वंसकल्पनाया अन्याय्यत्वात् । तस्मात् सप्तैव पदार्था इति सिद्धं ॥

रूपान्तरोत्पत्तिर्वा । मणेः दाहानुत्पत्तिकारणत्वमस्तु दाहानुकूलधर्म-
नाशकत्वं मास्तु इति अप्रयोजकशंकायां यदि दाहानुकूलधर्मनाशकत्वं
न स्यात् तर्हि दाहा नुत्पत्तिकारणत्वमपि न स्यात् । दाहानुत्पत्ति-
कारणत्वं प्रति दाहानुकूलधर्मनाशकत्वस्य प्रयोजकत्वात् इति
अनुकूलतर्को वाच्यः । सच न संभवति । कार्यानुत्पत्तिकारणत्वं
प्रति कार्यानुकूलधर्मनाशकत्वमेव न नियामकं । किंतु कार्यमिति
बन्धकत्वमपि नियामकं । प्रकृतेमणेः दाहानुत्पत्तिकारणत्वं प्रति
दाहानुकूलधर्मनाशकत्वमेवं न नियामकं दाहप्रतिबन्धकत्वमपि
नियामकं भवति । एवंच मणेः दाहानुकूलधर्मनाशकत्वाभावेऽपि
दाहप्रतिबन्धकत्वेनैव दाहानुत्पत्ति कारणत्वं संभवति । दाहानु-
त्पत्ति कारणत्वरूपहेतुः अनुकूलतर्का भावेनाप्रयोजकइत्याशयेनाह ।
मणेः प्रतिबन्धकत्वेनेत्यादिना । यदि साध्यं न स्यात् तर्हि हेतुरपि
न स्यात् इत्यनुकूलतर्कनियामकं हेतुं प्रति साध्यस्य कारणत्वं
प्रयोजकत्वं वा निर्वाहइति । दाहानुत्पत्तिकारणत्वस्येत्यध्याहर्तव्यं ।
तथाच-मणेः दाहप्रतिबन्धकत्वेनैव दाहानुत्पत्तिकारणत्वस्य निर्वा-
हे इति वाक्यार्थः संपद्यते । ननु मणेः दाहप्रतिबन्धकत्वं बहौ दाहा
नुकूलशक्तिमन्तरा न संभवति । दाहप्रतिबन्धकत्वस्य दाहानुकूल
धर्मनाशकरूपत्वात् इत्याशयः दाहप्रतिबन्धकत्वं दाहकारणीभूता-
भावप्रतियोगित्वं ननु दाहानुकूलधर्मनाशकत्वं । दाहकारणीभू-

विरुध्यते । तथाहि । अर्थापत्तौ दाहप्रतिबन्धकत्वं निर्वाह्यतया प्रविष्टं । सिद्धान्ते च मणेः प्रतिबन्धकत्वेन निर्वाहे इति दाहप्रतिबन्धकत्वं निर्वाहकत्वेनाभिहितं । अतः उभयोर्विरोधाभिनव्याख्यानमुक्तं । नच प्रतिबन्धकत्वेनेत्यत्राग्रेतनस्य निर्वाहइत्यस्य नानुपपन्नः । किंतु तदभावस्य कारणत्वेनेत्यत्र प्रतिबन्धकत्वेनेत्यस्य हेतुत्वान्नयः । एवंच तदभावस्य कारणत्वं तस्य प्रतिबन्धकत्वेन निर्वहतांति नोक्तविरोधइति वाच्यं । एवं सत्यन्याोन्याश्रयापत्तेः तथाहि मणेः दाहप्रतिबन्धकत्वं बहौ दाहानुकूलशक्त्यभावापि मण्यभावस्य दाहे प्रति कारणत्वेनैव निर्वहतांति मणेः दाहप्रतिबन्धकत्वनिर्वाहाय बहौ शक्त्यंगीकारो निरर्थकः । दाहप्रतिबन्धकत्वस्य दाहकारणीभूता भावप्रतियोगित्वरूपत्वेन मण्यभावस्य दाहकारणत्वस्यैवापेक्षणात्इति सिद्धान्ताभिप्रायः । यदि प्रतिबन्धकत्वस्य तदभावकारणत्वायां हेतुत्वेनान्वयः तदा मणेःप्रतिबन्धकत्वं तदभावकारणतामपेक्षते । तदभावकारणताच मणेः प्रतिबन्धकत्वमपेक्षतइति भवत्येवान्याोन्याश्रयदोषः । यदिच निर्वाहइत्यस्य मणिसमवधानकालीनदाहानुत्पादनिर्वाहइत्यर्थः । नतु प्रतिबन्धकत्वस्य निर्वाहइत्युच्यते तदा प्रतिबन्धकत्वस्य निर्वाह्यतया अर्थापत्तौ प्रवेशोऽनुपपन्नः स्यात् । तथाहि मणिसमवधानकालीनबहिसमानाधिकरणदाहानुत्पत्तिः बहौ दाहानुकूलशक्तिमन्तरा नसंभवति । कारणसमानाधिकरणकार्यानुत्पादस्यकारणनिष्ठकार्याकूलशक्तिनाशाधीनत्वात्इत्यर्थापत्तिर्वाच्या । नचैवमस्तिवति वाच्य । तथात्वं प्रतिबन्धकत्वान्यथानुपपत्तिरुपार्थापत्तिकथनस्यासंगत्यापत्तेः । शक्त्यंगीकारे गौरवस्यधिकं दूषणमाह अनन्तेति । *अन्यादपत्वात् युक्तिरहितत्वात् । इति शक्तिवादः समाप्तः ॥ *

अथ तमोचादः । तमः द्रव्यं नीलरूपाश्रयत्वात् क्रियाश्रयत्वात् । यत्रयत्र रूपाश्रयत्वं तत्र द्रव्यत्वं यथा घटे इत्यनुमानं

नन्वन्धकारस्य दशमद्रव्यस्य सत्त्वात्कथं न वैवेति ।
तथाहि । नीलं तमश्चलतीति प्रतीत्या नीलरूपाश्रय-
त्वेन क्रियाश्रयत्वेन च तमसो द्रव्यत्वं सिद्धम् ॥

तमसो रूपवत्त्वात् आकाशादिपञ्चकस्य नीरूपत्वा-
त् वायोश्च नीरूपत्वान्न तेष्वन्तर्भावः । तमसो नि-
र्गन्धत्वात् पृथिव्या गन्धवत्त्वान्न तत्रान्तर्भावः । तम-
सो निस्पर्शत्वात् जलतेजसोः शीतोष्णस्पर्शवत्त्वात्
न तयोस्तन्तर्भावः ॥

तमसो द्रव्यत्वे प्रमाणमभिप्रेत्य नीलरूपाश्रयत्वहेता प्रत्यक्षं प्रमाण-
यन् तमसो द्रव्यत्वं साधयति ॥

नीलं तम इति । नीलरूपाश्रयत्वेनेत्यत्र तृतीयार्थः ज्ञानजन्य-
त्वं । तस्य आश्रयतासंबन्धेन सिधुधात्वर्थे निश्चयेऽन्वयः । क्षमत्व-
स्य प्रकारतावद्गर्भः । एकदेशप्रकारतायां निश्चयस्य निरूपितत्व-
संबन्धेनान्वयः । तमस इति पञ्चमर्थः विशेष्यता । विशेष्यतायां
तमसः अभिप्रेततासंबन्धेनान्वयः । विशेष्यतायां निरूपकतासंबन्धेन
निश्चयेऽन्वयः । नीलरूपाश्रयत्वस्य विषयतासंबन्धेन तृतीयार्थघटक-
ज्ञानेऽन्वयः । तथ, च नीलरूपाश्रयत्वावपयकज्ञानजन्यस्याश्रयतमो-
निष्ठविशेष्यतानिरूपकनिश्चयनिरूपित प्रकारतावदभिन्न द्रव्यत्वमिति
शाब्दबोधः । तमसो द्रव्यत्वं प्रसिद्धातिरिक्तत्वं व्यवस्थापयति ॥

तमसोरूपवत्त्वादित्यादिना । तमः आकाशादिपञ्चकानन्त-
र्गत रूपवत्त्वात् । तमः वायुवृत्त्यसाधारणधर्मशून्यं रूपवत्त्वात् सदा-
गतिमन्नाभावाच्च । तमः पृथिवीवृत्त्यसाधारणधर्मशून्यं गन्धशून्य-
त्वात् । तमः जलतेजोवृत्त्यसाधारणधर्मशून्यं स्पर्शशून्यत्वात् । आ-
काशादिवत् ।

तमसि नैत्यप्रतीतिस्तु भ्रान्तिरेव । एवं कर्मवत्ता
प्रतीतिरपि दीपापसरणाक्रियाया एव तत्र भानात् ॥

तमसि नैत्यप्रतीतिस्तु भ्रान्तिरेवेति । अत्रायमाश्रयः चक्षुः
यस्मिन्देहे विषयं न गृह्णाति तत्र नैत्यप्रतीतिं जनयति । अतएव
आकाशे नैत्यभ्रगः । कर्मवत्ताप्रतीतिरपीति । यथापेक्षे चलनि सति
चन्द्रासि चलनप्रतीतिः तथा दीपे अपसरणि सति तमसि चलनप्रती
तिर्भवति । ततोवादः समाप्तः ॥

पृथिवी लक्षयतीति । णिगन्तलक्षणातोः लक्षणप्रकारकज्ञान
जनकशब्दोर्थः । आख्यातस्य कृतिरर्थः । कृत्वा दृष्टस्यानुगुल
तासंबन्धेनान्वयः । पृथिवीमिति द्वितीयायाः विशेष्यतायेः । विशे
ष्यतायां पृथिव्याः आधेयतासंबन्धेनान्वयः । विशेष्यतायाः नि
रूपकतासंबन्धेन ज्ञानेऽन्वयः । कृतेः आश्रयतासंबन्धेन ग्रन्थकारे
ऽन्वयः । तथाच पृथिवीनिष्ठविशेष्यतानिरूपकलक्षणप्रकारकज्ञानजन
कशब्दानुकूलकृत्याश्रयो ग्रन्थकारः इत्यखण्डबोधः । गन्धनिष्ठाधेय
तानिरूपकाधिकरणताश्रयत्वं पृथिव्या लक्षणं । पृथिव्यां समवाय
संबन्धेन गन्धो वर्तते । गन्धः आधेयः । आधेयता गंधनिष्ठा ।
आधेयतायां समवायसंबन्धोऽवच्छेदकः । येनसंबन्धेन यद्गन्धे त-
न्निष्ठाधेयतायां तत्संबन्धोऽवच्छेदक इति न्यायात् । इति येन
संबन्धेन समवायसंबन्धेन । यद्गन्धः वर्तते । तन्निष्ठाधेयतायां तत्स
बन्धः समवायसंबन्धः अवच्छेदकः । यः संबन्धो यस्यां अवच्छेदकः
सा तत्संबन्धावच्छिन्ना । यः संबन्धः समवायरूपः संबन्धः । यस्यां
गन्धनिष्ठाधेयतायां अवच्छेदकः । सा गन्धनिष्ठाधेयता । तत्संबन्धा
वच्छिन्ना । समवायसंबन्धावच्छिन्ना । गन्धनिष्ठाधेयतानिरूपकाधि
करणताश्रयत्वं पृथिव्यामेव संभवति । नकाले । कालिकसंबन्धेनैव
गन्धः काले वर्तते । नतमानागसंबन्धेन । तथाच गन्धः आधेयः ।

एवं पृथिव्यादित्रिकं निरूप्य वायुं निरूपयति रूप-
रहितेति ॥

आधेयता गन्धनिष्ठा आधेयतायां कालिकसंबन्धोऽवच्छेदकः नतु
समवायसंबन्धः । समवायसंबन्धेन काले गन्धस्यावर्तनात् । येन
संबन्धेन कालिकसंबन्धेन यद्गन्धः वर्तते । तन्निष्ठाधेयतायां तत्सं-
बन्धः कालिकसंबन्धः अवच्छेदकः यः सवन्धो यस्यां अवच्छेदकः
सा तत्संबन्धावच्छिन्ना । यः संबन्धः कालिकसंबन्धः । यस्यां
गन्धनिष्ठाधेयतायां अवच्छेदकः । सा गन्धनिष्ठाधेयता तत्संबन्धा-
वच्छिन्ना कालिकसंबन्धावच्छिन्ना । तथान कालिकसंबन्धावच्छिन्न
गन्धनिष्ठाधेयतानिरूपकाधिकरणताश्रयत्वं कालस्य संभवति । नतु
समवायसंबन्धेत्यादिलक्षणं । अतः काले अनिव्याप्तिप्रामाण्यं गन्ध-
निष्ठाधेयतायां समवायसंबन्धावच्छिन्नत्वं निवेदनोपम् ।

पृथिव्यादित्रिकं निरूपयति । नोत्पुपसर्गपूर्वकरूपप्राप्तेः
निरूपणमर्थः । निरूपणं नाम लक्षणस्वरूपप्राप्त्याद्यन्यतमप्रकारक-
ज्ञानभनकशब्दः । पृथिव्यादित्रिकमिति द्वितीयायाः विशेष्यताऽर्थः ।
विशेष्यतायां पृथिव्यादिप्रिक्रम्याधेयतासंबन्धेनान्वयः । विशेष्य-
तायाः निरूपकतासंबन्धेन निरूपणशब्दार्थकदेशज्ञाने अन्वयः ।
त्यप्रकृत्य-प्य उत्तर कालीनत्वमर्थः । उत्तरकालीनत्वं च ध्वंसाधि-
करणकालवृत्तित्वं । एतदेज्ज्यमे शब्दस्य प्रतियोगितारसंबन्धेनान्वयः ।
वायुं निरूपयतीत्य- निपूर्वकरूपप्राप्तेः निरूपणमर्थः । आग्न्या-
त्म्यं कृतिरर्थः उत्तरकालीनत्वस्य आश्रयतासंबन्धेन निपूर्वकरूप-
धात्वर्थनिरूपणेऽन्वयः । निरूपणस्य अनुकूल्यतामयन्धेन आग्न्यात्मा-
कृतावन्वयः कृतेराश्रयतामयन्धेन ग्रन्थकारेऽन्वयः । वायुमिति द्विती-
यायाः विशेष्यता । तस्यां वायोः आधेयतासंबन्धेनान्वयः । विशेष्य-
तायाः निरूपकतासंबन्धेन रूपधात्वर्थयत्कज्ञानेन्वयः । तथान पृथि

रूपरहितस्पर्शवान्वायुः ॥

प्यादि त्रिकानिष्टविशेष्यतानिरूपकलक्षणम् रूपप्रामाण्याद्यन्यतमप्रका-
शकज्ञानजनकशब्दप्रतियोगिकर्तृसाधिकरणकालवृत्तित्वाश्रयवायुनिष्ट
विशेष्यतानिरूपकलक्षणस्वरूपप्रामाण्याद्यन्यतमप्रकारकज्ञानजनकश-
ब्दानुकूलकृत्याश्रयः ग्रन्थकारः इत्यखण्डः शाब्दबोधः ।

रूपेण रहितः रूपरहितः तृतीयायाः प्रतियोगिताऽर्थः ।
प्रतियोगितायां रूपस्य आधेयतासंबन्धेनान्वयः । तथाच रूपनिष्ट
प्रतियोगित्वासीत् । रहितानोः अभावोऽर्थः । अथावे प्रतियोगि-
तायाः निरूपकत्वसंबन्धेनान्वयः । तथाच रूपनिष्टप्रतियोगितानि-
रूपकाभावः । क्तप्रत्ययस्य आश्रयतावानर्थः । आश्रयतायां अ-
भावस्य निरूपितत्वसंबन्धेनान्वयः । तथाच रूपनिष्टप्रतियोगिता
निरूपकाभावनिरूपितेश्रयतावान् वायुः । स्पर्शः अस्मिन् अस्तीति
स्पर्शवान् । इदंशब्दस्य वायुरर्थः । सप्तम्याः अधिकरणार्थः ।
अधिकरणताया वायोः आधेयतासंबन्धेनान्वयः । तथाच वायुनि-
ष्टाधिकरणता । असंघातोः आधेयार्थः । आग्न्यातस्याश्रयोऽर्थः
आधेयतायां अधिकरणतायाः निरूपितत्वसंबन्धेनान्वयः । तथाच
वायुनिष्टाधिकरणतानिरूपितआधेयताश्रयः स्पर्शः इति विप्रद्वयः ।
समासायस्तु स्पर्शनिष्टाधेयतानिरूपकाधिकरणताश्रयः वायुः । तथा
च रूपनिष्टप्रतियोगितानिरूपकाभावाश्रयत्वे सति स्पर्शनिष्टाधेयता
निरूपकाधिकरणताश्रयत्वं वायोर्लक्षणं । रूपनिष्टप्रतियोगितायां
रूपत्वावच्छिन्नत्वं निवेशनीयं । अन्यथा पृथिव्यादिविक्रमे अति-
व्याप्तिः । कथमिति चेत् रूपनिष्टप्रतियोगितानिरूपको योऽभावः
रूपघटोभयाभावः । उभयाभावस्य उभयं प्रतियोगि । प्रतियोगि-
ता उभयनिष्ठा रूपनिष्ठापि भवति । तादृशप्रतियोगितानिरूपकः
रूपघटोभयाभावः पृथिव्यादिविक्रमे वर्तते । अतः अतिव्याप्तिः प्रस-

**सामानाधिकरण्यसंबन्धेन रूपत्वावच्छिन्नप्रतियोगि-
ताकाभावविशिष्टस्पर्शवत्त्वं लक्षणमिति फलितार्थः ॥**

ज्ज्ञते । प्रतियोगितायां रूपत्वावच्छिन्नत्वनिवेशे नातिव्याप्तिः । रूप-
त्वावच्छिन्नप्रतियोगिता निरूपको योऽभावः रूपाभावएव । नतु रूप-
घटोभयाभावः । कथमित्युक्तौ उभयभावस्य उभयं प्रतियोगि ।
प्रतियोगिता उभयनिष्ठा । प्रतियोगितावच्छेदकं उभयत्वं । उभ-
यत्वावच्छिन्ना सा प्रतियोगिता । नतु रूपत्वावच्छिन्ना । अतः
नातिव्याप्तिः । प्रतियोगितायां समवायसंबन्धावच्छिन्नत्वं निवेश-
नीयं । अन्यथा संयोगेन रूपाभावमादाय घटादौ अतिव्याप्तिः ।
तथाहि संयोगेन रूपाभावस्य रूपं प्रतियोगि । प्रतियोगिता रूप-
निष्ठा । प्रतियोगितावच्छेदकं रूपत्वं । रूपत्वावच्छिन्नप्रतियोगि-
तानिरूपकः संयोगेन रूपाभावः । तथाच रूपत्वावच्छिन्नप्रतियोगि-
तानिरूपकोऽभावः घटादौ वर्ततएवेति तद्वारणाय रूपनिष्ठप्रतियोगि-
तायां समवायसंबन्धावच्छिन्नत्वं निवेशनीयं । तन्निवेशे च नाति-
व्याप्तिः । समवायसंबन्धावच्छिन्नरूपत्वावच्छिन्नप्रतियोगितानिरूप-
को योऽभावः समवायेन रूपाभावः । नतु संयोगेन रूपाभावः ।
संयोगेन रूपाभावस्य रूपं प्रतियोगि । प्रतियोगिता रूपनिष्ठा ।
प्रतियोगितावच्छेदकसंबन्धः संयोगः । संयोगसंबन्धावच्छिन्ना सा
प्रतियोगिता । नतु समवायसंबन्धावच्छिन्ना । अतो नातिव्याप्तिः ।

सामानाधिकरण्यसंबन्धेनेति । स्वाधिकरणवृत्तित्वं सामानाधि-
करण्यं । रूपाभावविशिष्टं स्पर्शवत्त्वमित्यत्र स्वपदेन रूपाभावो ग्राह्यः ।
यद्वैशिष्ट्यं यत्रोपपादनीयं तत् स्वपदेन ग्राह्यं । यकृत्वे रूपाभाववैशिष्ट्यं
स्पर्शवत्त्वे उपपादनीयं । अतः स्वपदेन रूपाभावो ग्राह्यः । स्वं
रूपाभावं । स्वाधिकरणं वायुः । तद्वृत्तित्वं स्पर्शवत्त्वस्य । स्वा-
धिकरणवृत्तित्वसंबन्धेन रूपाभावविशिष्टं स्पर्शवत्त्वं भवति ।

. अतिव्याप्तिर्नाम अलक्ष्ये लक्षणस्य सत्त्वं । यथा गोः शृंगित्वं लक्षणमुक्तंचेत अलक्ष्यभूतगोभिन्नमहिषा दावतिव्याप्तिः । तत्रापि शृंगित्वस्य सत्त्वात् ॥

अतिव्याप्तिर्नामिति । अलक्ष्ये लक्ष्यभिन्ने । सप्तम्यर्थः निरूपि तत्त्वं । तस्य आश्रयतासंबन्धेन सत्त्वशब्दार्थे आधेयत्वे अन्वयः । तथाच लक्ष्यभिन्ननिरूपिताधेयत्वं अतिव्याप्तिर्दोषः अतिव्याप्तिदुष्टस्य लक्षणं । गोः शृङ्गित्वं लक्षणमित्यत्र शृङ्गित्वमतिव्याप्तिदुष्टं । यस्येदं लक्षणं संभवति । लक्ष्या गौः । लक्ष्यभिन्नं महिषः । तद्वृत्तिः शृङ्गित्वं । तद्वृत्तित्वं शृङ्गित्वस्य । लक्ष्यभिन्ननिरूपिताधेयतायां लक्षणनावच्छेदकसंबन्धावच्छिन्नत्वं निवेशनीयं । अन्यथा गोः सास्त्रादिमत्त्वं लक्षणमित्यत्र सास्त्रादिमत्त्वं अतिव्याप्तिः । लक्ष्यभिन्नो महिषः । तत्र सास्त्रादिमत्त्वं कालिकसंबन्धेन वर्तते । जन्यानां कालोपाधित्वमिति न्यायेन अन्यमात्रे कालिकसंबन्धेन सर्वं वर्तते । अतः सास्त्रादिमत्त्वमपि वर्तते । आधेयं सास्त्रादिमत्त्वं । आधेयता सास्त्रादिमत्त्वनिष्ठा सा आधेयताच लक्ष्यभिन्ननिरूपिता । आधेयतायाः अधिकरणनिरूपितत्वात् । लक्ष्यभिन्नमहिषस्य अधिकरणत्वात् । आधेयतायां लक्षणतावच्छेदकसंबन्धावच्छिन्नत्वनिवेशे नातिव्याप्तिर्संभवः । कालिकसंबन्धेन सास्त्रादिमत्त्वं महिषं वर्तते । आधेयं सास्त्रादिमत्त्वं । आधेयता सास्त्रादिमत्त्वनिष्ठा । आधेयतायां कालिकसंबन्धोऽवच्छेदकः । येन संबन्धेन यद्वर्तते । तन्निष्ठाधेयतायां तत्संबन्धोऽवच्छेदकः । येन संबन्धेन कालिकसंबन्धेन । यत् सास्त्रादिमत्त्वं वर्तते । तन्निष्ठाधेयतायां सास्त्रादिमत्त्वनिष्ठाधेयतायां तत्संबन्धः कालिकसंबन्धः अवच्छेदकः । सास्त्रादिमत्त्वनिष्ठाधेयता कालिकसंबन्धावच्छिन्ना । नतु लक्षणतावच्छेदकसंबन्धावच्छिन्ना । लक्षणतावच्छेदकसंबन्धः समवायसंबन्धः ।

अव्याप्तिर्नाम लक्ष्यैकदेशावृत्तित्वं । लक्ष्यतावच्छेदकाश्रये कचिलक्ष्ये लक्षणासत्त्वमेवाव्याप्तिरित्यर्थः । यथा गोः कपिलत्वं लक्षणमुक्तचेत् श्वेतगवि कपिलत्वाभावादव्याप्तिः ॥

असंभवोनाम लक्ष्यमात्रे कुत्रापि लक्षणासत्त्वं । यथा गोरेकशफवत्त्वं लक्षणमुक्तं चेत् गोसामान्यस्य द्विशफवत्त्वेन एकशफवत्त्वस्य कुत्राप्यसत्त्वादसंभवः ॥

लक्ष्यैकदेशावृत्तित्वमिति । लक्ष्यस्य एकदेशः लक्ष्यैकदेशः । लक्ष्यैकदेशे अवृत्तित्वं लक्ष्यैकदेशावृत्तित्वं । एकदेशगन्धार्यः घटकतावान् । लक्ष्यस्योक्ते पञ्चमः निरूपितत्वम् । निरूपितत्वस्य आश्रयतासंबन्धेन घटकतायामन्वयः । अवृत्तित्वं नाम आधेयत्वाभावः । आधेयतायां एकदेशगन्धार्यस्य निरूपितत्वसंबन्धेनान्वयः । तथाच लक्ष्यानिरूपितघटकताश्रयनिरूपिताधेयत्वाभावः अव्याप्तिः । गोः कपिलत्वं लक्षणमित्यत्र कपिलत्वं अव्याप्तिदृष्टं । तत्रोक्ताव्याप्त्यलक्षणं वर्तते । लक्ष्यं गोसमुदायः । तद्वदिका श्वेतगौः तद्वद्वि श्वेतरूपं । आधेयता श्वेतरूपनिष्ठा । आधेयताय लक्ष्यैकदेशश्चेत गोनिरूपिता । आधेयत्वाभावः कपिलत्वे । कपिलत्वस्य श्वेतगांशे अभावात् । आधेयतायां लक्षणतावच्छेदकसंबन्धावच्छिन्नत्वं निवेशनीयं । अन्यथा कपिलत्वे अव्याप्तिरूपे अव्याप्तिदृष्टलक्षणस्य असंभवापत्तेः । लक्ष्यैकदेशे श्वेतगवि कपिलत्वस्य कालिकसंबन्धेन सत्त्वात् । कपिलत्वनिष्ठाधेयतायाः श्वेतगोनिरूपितत्वात् । लक्षणतावच्छेदकसंबन्धावच्छिन्नत्वनिवेद्ये नासंभवः । कपिलत्वनिष्ठश्वेतगोनिरूपिताधेयतायाः कालिकसंबन्धावच्छिन्नत्वेऽपि लक्षणतावच्छेदकीभूतसमवायसंबन्धावच्छिन्नत्वाभावात् ॥

लक्ष्यमात्रमिति । मात्रपदं थावदर्थकं ।

सम्भवाः निरूपितत्वपर्यः । तस्य असत्त्वशब्दार्थाधेयत्वाभावापत्त
काधेयतायामन्वयः । तथाच यावल्लक्ष्यनिरूपिताधेयत्वाभावः अ
संभव इति समुदायार्थः । गोः एकशफवत्वं लक्षणमित्यत्र एकशफवत्त्वं
असंभवदुष्टं । तस्यासंभवरूपलक्षणं संभवति । एकशफवत्त्वस्य
कचिदपि गव्यसत्त्वात् । यावल्लक्ष्यनिरूपिताधेयत्वाभावस्य एक
शफवत्त्वे संभवात् । शफे एकत्वंच शफविशिष्टान्यत्वं । शफवैशि
ष्ट्यं च स्वाधिकरणवृत्तित्वं स्वभिन्नत्वोभयसवन्धेन । एतादृशैकत्वं
अश्वनिष्ठशफस्य भवति ननु गोनिष्ठशफस्य । उक्तसंवन्धेन गोनिष्ठ
शफस्य शफान्तरविशिष्टत्वात् । स्वपदेन गोनिष्ठशफोपादाने स्वाधि
करणं गोपादः । तद्वृत्ति शफान्तर । वृत्तित्वं शफान्तरस्य । स्व
भिन्नत्वमपि शफान्तरस्येति उभयसवन्धेन गोनिष्ठशफस्य शफान्तर
विशिष्टत्वात् निरुक्तैकत्वं न संभवति । लक्ष्यतावच्छेदकसमानाधि
करणत्वेति लक्ष्यतावच्छेदकावच्छिन्नप्रतियोगितानिरूपकभेदाधि
करणवृत्तित्वं अतिव्याप्तिदोषस्य स्वरूप । अतिव्याप्तिदुष्टस्य लक्षणं ।
गोः शृङ्गित्वं लक्षणमित्यत्र शृङ्गित्वमतिव्याप्तिदुष्टं । तस्येदं लक्षणं
संभवति । लक्ष्या गौः लक्ष्यता गोनिष्ठा । लक्ष्यतावच्छेदकं गोत्वं ।
लक्ष्यतावच्छेदकाधिकरणं गौः । तद्वृत्ति शृङ्गित्वं । वृत्तित्वं शृङ्गि
त्वस्य । एवं विशेष्यद्वयमपि संभवति । लक्ष्यतावच्छेदकावच्छि
न्नप्रतियोगितानिरूपकः कोभेदः इत्युक्तौ गोभेदो भवति । कथ
मित्युक्तौ गोभेदस्य गौः प्रतियोगी प्रतियोगिता गोनिष्ठा । प्रति
योगितावच्छेदकं गोत्वं । गोत्वावच्छिन्ना प्रतियोगिता । तथाचेत्
लक्ष्यतावच्छेदकावच्छिन्नापि भवति । लक्ष्यतावच्छेदकस्य गोत्वस्य
च एकत्वात् । लक्ष्यतावच्छेदकावच्छिन्नप्रतियोगितानिरूपकभेदः
गोभेदः । गोभेदाधिकरणं महिषः । तद्वृत्ति शृङ्गित्वं । तद्वृत्तित्वं
शृङ्गित्वस्येति लक्षणसंगतिः । लक्ष्यतावच्छेदकाधिकरणवृत्तित्वमा
त्रोक्तौ गोः सास्त्रादिमत्त्वे सलक्षणे अतिव्याप्तिः । अतः विशेष्य

शब्दगुणकमाकाशं । तच्चैकं विभु नित्यं च ॥

दलं । विशेष्यदलमात्रोक्तौ गोः एकशफवत्त्वं लक्षणमित्यत्र एकशफ-
वत्त्वे असंभविनि अतिव्याप्तिः । कुतः लक्ष्यभिन्नवृत्तित्वात् । लक्ष्यदा
वच्छेदकाधिकरणवृत्तित्वे सति लक्ष्यतावच्छेदकाधिकरणवृत्त्यत्यन्ता-
भावप्रतियोगित्वं अव्याप्तिदोषस्य स्वरूपं । गोः नीलरूपवत्त्वं
लक्षणमित्यत्र नीलरूपवत्त्वं अव्याप्तिदुष्टं । अस्मिन् लक्षणं संभवति ।
लक्ष्या गौः । लक्ष्यता गोनिष्ठा । लक्ष्यतावच्छेदकं गोत्वं । लक्ष्य-
तावच्छेदकाधिकरणं गौः । तद्वृत्ति नीलरूपवत्त्वं । तद्वृत्तित्वं नील-
रूपवत्त्वस्य । एवं विशेष्यदलमपि संभवति । लक्ष्या गौः । लक्ष्य-
तावच्छेदकं गोत्वं । लक्ष्यतावच्छेदकाधिकरणं श्वेतगौः । लक्ष्य-
तावच्छेदकाधिकरणवृत्तिः योऽत्यन्ताभावः नीलरूपवत्त्वात्यन्ता-
भावः । तत्प्रतियोगि नीलरूपं । प्रतियोगित्वं नीलरूपवत्त्वस्य ।
लक्ष्यतावच्छेदकव्यापकीभूताभावप्रतियोगित्वं असंभवदोषस्य स्वरूपं ।
असंभवदुष्टस्य लक्षणं । लक्ष्यतावच्छेदकव्यापकत्वं च लक्ष्य-
तावच्छेदकाधिकरणवृत्त्यत्यन्ताभावाप्रतियोगित्वं । गोः एकशफ-
वत्त्वं लक्षणमित्यत्र एकशफवत्त्वपसंभवदुष्टं । तस्मिन् लक्षणं संभवति ।
लक्ष्या गौः । लक्ष्यता गोनिष्ठा । लक्ष्यतावच्छेदकं गोत्वं । लक्ष्य-
तावच्छेदकव्यापको योऽभावः एकशफवत्त्वाभावः । तत्प्रतियोगि
एकशफवत्त्वस्य । तत्प्रतियोगित्वं एकशफवत्त्वस्य । एकशफवत्त्वा-
भावस्य निरुक्तलक्ष्यतावच्छेदकव्यापकत्वं संभवति । तथाहि ।
लक्ष्यतावच्छेदकं गोत्वं । लक्ष्यतावच्छेदकाधिकरणं गौः । तद्वृ-
त्तिर्योत्यन्ताभावः यदात्यन्ताभावः । नतु एकशफवत्त्वाभावाभावः ।
एकशफवत्त्वाभावस्यैव तत्र सत्त्वान् । तत्प्रतियोगी घटः । अप्रति-
योगी एकशफवत्त्वाभावः । अप्रतियोगित्वं एकशफवत्त्वाभावस्य ॥

शब्दगुणकमिति । शब्दो गुणो यस्य तत् । यच्छब्दस्य
आकाशमर्थः । पृष्ठाः आधेयतार्यः । आधेयतार्या आकाशस्य

निरूपितत्वसंबन्धेनान्वयः । आधेयतायाः गुणे आश्रयतासंबन्धे-
नान्वयः । गुणे शब्दस्य अभेदसंबन्धेनान्वयः । तथाच आ-
काशानिरूपिताधेयताश्रयगुणः शब्दाभिन्नः इति विग्रहार्थः ।
समासार्यस्तु शब्दाभिन्नगुणनिष्ठाधेयतानिरूपकं आकाश इति ।
गुणपदं आकाशे प्रमाणसूचनाय । तथाहि । शब्दः किञ्चिद्रव्या-
श्रितः गुणत्वात् रूपवत् । इतरद्रव्याणां पृथिव्यादीनां शब्दाश्रय-
त्वासंभवात् अतिरिक्ताकाशसिद्धिः । समवायसंबन्धावच्छिन्नशब्द-
निष्ठाधेयतानिरूपकाधिकरणताश्रयत्वं आकाशस्य लक्षणं । आधे-
यतायां समवायसंबन्धावच्छिन्नत्वं निवेशनीयं । अन्यथा काले
अतिव्याप्तिः । सर्वाधारः काल इति न्यायेन काले कालिकसंबन्धे
न सर्वस्य सत्त्वात् । शब्दोऽपि वर्तते । आधेयः शब्दः । आधेय-
ता शब्दनिष्ठा । तस्यां कालिकसंबन्धोऽवच्छेदकः । अधिकरणं
कालः । अधिकरणता कालनिष्ठा । अधिकरणता आधेयताया
निरूपिका भवति । तथाच शब्दनिष्ठाधेयतानिरूपकाधिकरणता-
श्रयत्वस्य काले सत्त्वात् भवत्यतिव्याप्तिः । समवायसंबन्धाव-
च्छिन्नतन्निवेशे नातिव्याप्तिः । शब्दनिष्ठकालनिरूपिताधेयतायाः
कालिकसंबन्धावच्छिन्नत्वेन समवायसंबन्धावच्छिन्नत्वाभावात् ।

विभु सर्वमूर्तद्रव्यसंयोगि । सर्वपदमनुपादाय मूर्तद्रव्यसंयोगि-
त्वं विभोर्लक्षणमित्युक्तौ यदात्मकमूर्तद्रव्यसंयोगस्य पृथिव्यादौ स-
त्त्वात् तत्रातिव्याप्तिः । तद्वारणाय सर्वपदं । मूर्तपदानुपादाने सर्वद्रव्या-
न्तर्गतकालसंयोगस्य आकाशे असत्त्वादसंभवः । विभुद्रव्यसंयोग-
स्यान्तर्गीकारात् । अतः सर्वपदं । मूर्तद्रव्यपदानुपादाने सर्वान्तर्ग-
तगुणसंयोगस्याप्रसिद्ध्या असंभवः । तद्वारणाय मूर्तद्रव्यपदं । ननु
इदं लक्षणं असंभवि । सर्वमूर्तद्रव्यप्रतिषेधस्यैकस्य संयोगस्या-
भावात् इति चेत् न । मूर्तद्रव्यत्वव्यापकत्वस्य विभुलक्षणत्वात् ।
व्यापकता च संयोगसंबन्धेन । संभवति चेदं लक्षणमाकाशस्य

अतीतादिव्यवहारहेतुःकालः ॥

आकाशसंयोगशून्यस्य मूर्तद्रव्यस्याभावात् । अतो मूर्तद्रव्यत्वव्यापकमाकाशं भवति । यदिच आकाशसंयोगस्य हृत्पनियामकतया संयोगसंबन्धेन आकाशस्य व्यापकत्वासंभवात् नोक्तलक्षणं संभवतीत्युच्यते तदा स्वनिष्ठप्रतियोगितानिरूपकात्यन्ताभाववत्त्वसंबन्धेन व्यापकत्वं विवक्षणीयं । स्वनिष्ठप्रतियोगिता च स्थानुयोगिकसंयोगशून्यत्वसंबन्धावच्छिन्ना । एवंच आकाशस्य व्यापकत्वमुपपद्यते । तथाहि । भूतले संयोगसंबन्धेन घटः यथा वर्तते एवं विषयतासंबन्धेन ज्ञाने वर्तते । तथा भूतले घटाभावदशायां घटः स्वनिष्ठप्रतियोगितानिरूपकाभाववत्त्वसंबन्धेन भूतले वर्तते । एवं घटः । स्वनिष्ठप्रतियोगितानिरूपकोयोऽभावः घटाभावः तद्वत्त्वं भूतलस्य । एवं स्थानुयोगिकसंयोगशून्यत्वसंबन्धेन आकाशं सर्वमूर्तद्रव्येषु नास्ति । किंतु आकाशाभावो वर्तते । आकाशाभासस्य प्रतियोगि आकाशं । प्रतियोगिता आकाशनिष्ठा । प्रतियोगितायां स्थानुयोगिकसंयोगशून्यत्वसंबन्धः अवच्छेदकः । प्रतियोगिता स्थानुयोगिकसंयोगशून्यत्वसंबन्धावच्छिन्ना । इत्थंच स्थानुयोगिकसंयोगशून्यत्वसंबन्धावच्छिन्नाकाशनिष्ठप्रतियोगितानिरूपकाभावः सर्वमूर्तद्रव्येषु वर्तते इति स्थानुयोगिकसंयोगशून्यत्वसंबन्धावच्छिन्नस्वनिष्ठप्रतियोगितानिरूपकाभाववत्त्वसंबन्धेन आकाशस्य सर्वमूर्तद्रव्येषु सत्त्वान् आकाशस्य मूर्तद्रव्यत्वव्यापकत्वं नानुपपन्नं । एकं स्वसंजानीयाद्वितीयरहितं । साजात्यं च स्वद्रुत्पन्नाधारणधर्मरूपेण ॥

अतीतेति । अतीतादीनां व्यवहारः अतीतादिव्यवहारः । व्यवहारस्य हेतुः व्यवहारहेतुः । पठ्याः 'विषयतार्थः । विषयतायां अतीतादेः आपेक्षतासंबन्धेनान्वयः' । विषयतायाः व्यवहारे निरूपकतासंबन्धेनान्वयः । व्यवहारस्तेति पठ्याः जन्यतार्थः । जन्यतायां व्यवहारस्य आपेक्षतासंबन्धेनान्वयः । हेतुशब्द

इय जनकतावानर्थः । जनकतायां जन्यतायाः निरूपितत्वसंबन्धे
नान्वयः । अतीतादिनिष्ठविषयतानिरूपकव्यवहारानिष्ठजन्यतानि-
रूपितजनकतावान् कालः । अतीतादिनिष्ठविषयतानिरूपकव्यवहा-
रानिष्ठजन्यतानिरूपितजनकतावत्त्वं कालस्य लक्षणं । अत्र आदि-
पदेन वर्तमानः भविष्यश्च ग्राह्यः । अतीतादिनिष्ठविषयतानिरूपको
यो व्यवहारः अयमतीतः अयंवर्तमानः अयंभविष्यन् इति व्यवहा-
रः । तादृशव्यवहारमिति कालः कारणं । व्यवहारे व्यवहर्तव्य-
तावच्छेदकस्य कारणत्वात् । यथा धनवानिति व्यवहारे धनवान्
व्यवहर्तव्यः । व्यवहर्तव्यता धनवन्निष्ठा । व्यवहर्तव्यतावच्छेदकं
धनवत्त्वं । धनवत्त्वं च धनमेव । मनुष्यत्वयान्तपदोत्तरं श्रूयमाण
भावप्रत्ययः मनुष्यत्वप्रकृत्यर्थं बोधयति । धनवानिति व्यवहारे
धनवानिति पदं मनुष्यत्वयान्तं । तदुत्तरं धूयमाणः भावप्रत्ययः
त्वप्रत्ययः । सच मनुष्यत्वस्य या प्रकृतिः धनेतिप्रकृतिः । तदर्थं धनं
बोधयति । तथा प्रकृते अतीतकालवानिति व्यवहारे अतीतकाल
वत्पदं मनुष्यत्वयान्तं । तदुत्तरं त्वप्रत्ययः । मनुष्यत्वः तत्प्रकृति
भूतं अतीतकालपदं । तदर्थं कालं बोधयति । एवंच अतीतादि
व्यवहारेहेतुत्वस्य काले विद्यमानत्वात् लक्षणसंगतिः । ननु व्यव-
हारं मतिं व्यवहर्तव्यतावच्छेदकज्ञानं कारणं । ननु व्यवहर्तव्यता
वच्छेदकं । धनवति पुरुषे धनज्ञानाभावे धनवानिति व्यवहारानु-
त्पादात् । अतः अतीतादिव्यवहारहेतुत्वं अतीतादिव्यवहारज्ञान
स्यैव । अतः उक्तलक्षणस्य काले अभ्याससंभवः इति चेत् न ।
अतीतादिव्यवहाराकारणज्ञानविषयस्य काललक्षणतांगीकारात् ।
अतीतादिव्यवहारकारणं धनज्ञानं कालविषयकं ज्ञानं । तद्विषयत्व-
स्य काले सत्त्वाज्ञासंभवः । एवं दिग्लक्षणेऽपि बोध्यं ।

ज्ञानाधिकरणमिति । ज्ञानस्य अधिकरणं ज्ञानाधिकरणं
पट्याः आधेयतार्थः । आधेयतायां ज्ञानस्य आधेयतासंबन्धेनाश्वयः ।

ज्ञानाधिकरणमात्मा । सद्विविधः परमात्मा जी-
वात्मा चेति । तत्रेश्वरः सर्वज्ञः परमात्मा एकएव । जीव
स्तु प्रतिशरीरं भिन्नः ॥

सुखाद्युपलब्धिसाधनमिन्द्रियं मनः । तच्च प्रत्या
त्मनियतत्वादनन्तं परमाणुरूपं नित्यं च ॥

आधेयतायाः निरूपकतासंबन्धनाधिकरणतायामन्वयः । तथाच
ज्ञाननिष्ठाधेयतानिरूपकाधिकरणतायानात्मेति बोधः । तादृशाधि-
करणतावत्त्वं आत्मनो लक्षणं । स द्विविध इति । द्वे विधे यस्य सः
द्विविधः । यच्छब्दस्य आत्मार्थः । पञ्चाः आधेयार्थः । आधेय
तायां आत्मनः निरूपितत्वसंबन्धेनान्वयः । आधेयतायाः आश्रय
तासंबन्धेन विधाशब्दार्थविभाजकधर्मे अन्वयः । विभाजकधर्मे द्वि
शब्दार्थभूतद्वित्वसंख्याविशिष्टस्य अभेदसंबन्धेनान्वयः । तथाच
आत्मनिरूपिताधेयताश्रयविभाजकधर्मो द्वित्वसंख्याविशिष्टाभिन्नौ
इति विग्रहार्थः । समासार्थस्तु द्वित्वसंख्याविशिष्टाभिन्नविभाजकधर्म
निष्ठाधेयतानिरूपकआत्मा इति ।

परमात्मा जीवात्माचेतीति । परमात्मशब्दस्य परमात्ममर्थः ।
जीवात्मशब्दस्य जीवात्मत्वमर्थः । इतिशब्दस्याभेदार्थः । परमा-
त्मत्वजीवात्मत्वयोः प्रतियोगितासंबन्धेनाभेदेन्वयः । अभेदस्य
आश्रयतासंबन्धेन द्विविधशब्दार्थघटकविभाजकधर्मेन्वयः । चशब्द-
स्य परमात्मत्वसमुच्चयार्थः । तस्याश्रयतासंबन्धेन जीवात्मत्वेन्वयः ।
तथाच परमात्मप्रतियोगिकपरमात्मत्वसमुच्चयविशिष्टजीवात्मत्वमति-
योगिकाभेदाश्रय द्वित्वसंख्याविशिष्टनिभाजकधर्मनिष्ठाधेयतानिरूप
कः आत्मा इति समुदायार्थः ।

तत्रेतिवच्छब्दस्य परमात्मजीवात्मसमुदायार्थः । तत्पत्यपरय
घटकतार्थः । घटकताया समुदायस्य निरूपितत्वसंबन्धेनान्वयः । घट-

कृतायाः आश्रयतासंबन्धेन परमात्मनि अन्वयः । तथाच परमात्म
जीवात्म समुद्रायनिरूपितगटकताश्रयः परमात्मा ईश्वरः सर्वज्ञः एक-
एवेत्यन्वयः । ईश्वरः ईशानशीलः । ईशानं प्रवृत्तिनिवृत्त्यनुकूलव्यापारः ।
सर्वं जानातीति सर्वज्ञः । द्वितीयायाः विषयतार्थः । विषयतायां
सर्वस्य आधेयतासंबन्धेनान्वयः । विषयतायाः जानातीत्यत्र ज्ञा-
धात्वर्थज्ञाने निरूपकतासंबन्धेनान्वयः । आख्यातार्थः आश्रयः ।
तथाच सर्वानिष्टविषयतानिरूपकज्ञानाश्रयः परमात्मा इति बोधः ।

मतिशरीरं भिन्नइति । मतिपदसमभिध्याहृतशरीरशब्दस्य
शरीरत्वव्यापकत्वमर्थः । तस्याश्रयतासंबन्धेन भिन्नशब्दार्थयटक-
भेदेऽन्वयः । तथाच शरीरत्वव्यापकभेदाश्रयः जीवः इति बोधः ॥

मनोनिरूपयतीति । नीत्युपसर्गपूर्वकरूपधातोः निरूपणमर्थः ।
मनइति द्वितीयार्थविशेष्यतायाः निरूपणशब्दार्थैकदेशज्ञाने निरूपक
तासंबन्धेनान्वयः । आख्यातस्याश्रयार्थः । तथाच मनोनिष्टविशे-
ष्यतानिरूपकलक्षणस्वरूपमामाण्याद्यन्यतमप्रकारकज्ञानजनकशब्दानु-
कूलकृत्याश्रयः इतिबोधः ॥

सुखादीति । सुखादीनां उपलब्धिः सुखाद्युपलब्धिः । पट्याः
विषयतार्थः । विषयतायां सुखादेः आधेयतासंबन्धेनान्वयः । उप-
लब्धिशब्दस्य साक्षात्कारार्थः । साक्षात्कारे विषयतायाः निरूपकता
संबन्धेनान्वयः । उपलब्धेः साधनं । पट्याः जन्यतार्थः । जन्य-
तायां उपलब्धिशब्दार्थस्याधेयतासंबन्धेनान्वयः । साधनपदस्य
जनकतावदर्थः । एकदेशजनकतायां जन्यतायाः निरूपितत्वंसंबन्धे
नान्वयः । तथाच सुखादिनिष्टविषयतानिरूपकसाक्षात्कारनिष्टज-
न्यतानिरूपितजनकतावत् मनइति शब्दबोधः । अनन्तं एकत्वा
न्यसंख्यापर्याप्त्यनधिकरणै । तत्र हेतुः प्रत्यात्मानियतत्वादिति ।
आत्मानि आत्मानि प्रत्यात्म । प्रत्यात्मानियतं प्रत्यात्मानियतं । तस्य
भावः नियतत्वं । तस्मात् नियतत्वात् । शब्दबोधस्तु इत्थं मति-

पटममिव्याहृतात्मपदस्य आत्मत्वव्यापकत्वमर्थः । तस्य आश्रय-
तामसंशयेन नियतत्वेनान्वयः । नियतत्वं पृथग्वचः । तथाच आ-मात्र-
व्यापकवृत्तिमत्त्वादिति । परमाणु रूपं यस्य तत् परमाणुरूपं । यन्त-
द्भार्यः मनः । पश्यत्यर्थः अभेदः । अभेदे मनसः अनुयोगितासंशये-
नान्वयः । अभेदस्य मतियोगितासंशयेन स्वरूपेनान्वयः । स्वरूपेन
परमाणुपदार्थस्य अभेदसंशयेनान्वयः । तथाच मनोनुयोगिकाभेद-
मनियोगिव्यवृत्तिं परमाण्वभिन्नं इति चिह्नार्थः । समासार्थस्तु पर-
माण्वभिन्न स्वरूपमनियोगिकाभेदानुयोगि मन इति । परमाणुशब्दार्थ-
स्तु अपकर्षानाश्रयणत्वविशिष्टः । परमपदार्थस्य अपकर्षानाश्रय-
त्वस्य अणुत्वविशिष्टे अन्वये अणुत्वेऽपि अर्थात्परमत्वस्य लाभात् ।
अणुपु मनोपेक्षया अणुपदार्थस्याभावेन मनोनिष्ठाणुत्वस्य उत्कृष्टत्वे-
न अपकर्षात्तादृशत्वात्परमत्वोक्तिर्नानुपपत्ता । नित्यं ध्वंसावधि-
योगि इति द्रव्यनिरूपणं ॥

अथ गुणनिरूपणं । चक्षुर्मात्रेण । चक्षुर्मात्रेण ग्राह्यः चक्षु-
र्मात्रग्राह्यः । तृतीयार्थः जन्यता । जन्यतायां चक्षुर्मात्रस्य निरूपित-
त्वसंशयेनान्वयः । ग्रहणार्थः ज्ञानमर्थः । ज्ञाने जन्यतायाः आश्र-
यतासंशयेनान्वयः । पश्यत्यस्य विषयतावानर्थः । विषयतायां
ज्ञानस्य निरूपितत्वसंशयेनान्वयः । तथाच चक्षुर्मात्रनिरूपितजन्य-
ताश्रयज्ञाननिरूपितविषयताश्रयो गुणः रूपं इति शान्दवोधः । रूप-
ज्ञाने हि चक्षुर्मात्रेण जन्यते । जन्यं ज्ञानं । जन्यता ज्ञाननिष्ठा ।
जन्यताश्रयः ज्ञानं । जन्यताच चक्षुर्मात्रेण निरूपिता । तादृगज्ञाने
रूपं विषयः । विषयता रूपनिष्ठा । विषयताश्रयः रूपं । विषय-
ताच ज्ञानेन निरूपिता । तथाच चक्षुर्मात्रनिरूपितजन्यताश्रयज्ञान-
निरूपितविषयतावद्रूपमिति न वाक्यार्थानुपपत्तिः । चक्षुर्मात्रजन्य-
ज्ञानविषयत्वे सति गुणत्वं रूपस्य लक्षणं । माप्यदस्य चक्षुर्भिन्नद्रि-
यजन्यज्ञानविषयत्वमर्थः । विशेषणानां प्रयोजनं न्यायबोधिनी

साष्टं । अनेदं विचार्यते । नन्वत्र किं मात्रपदेन चक्षुर्भित्तत्त्वगिन्द्रियं
 विवक्षितं उतचक्षुर्भिन्नं सर्वेन्द्रियमपि । नाशः । सर्पश्चतुशब्देतिव्याप्तेः ।
 तस्यशब्दस्यत्वगिन्द्रियजन्यग्रहणाविषयत्वात् सर्पसंबन्धितचक्षुरिन्द्रि-
 यजन्यग्रहणाविषयत्वाच्च । सर्पस्य श्रोत्रेन्द्रियाभावात् चक्षुरिन्द्रिय
 स्यैव शब्दग्रहणसामर्थ्यात् । नच सर्पस्य श्रोत्रेन्द्रियमपि वर्ततेइति
 वाच्यं । चक्षुश्श्रवा इति कोशे चक्षुपी एव श्रवसी यस्य इति बहु-
 व्रीहिणा सर्पस्य श्रोत्रेन्द्रियनिषेधावगमात् । ननु चक्षुपि श्रवः यस्य
 सः इति व्यधिकरणबहुव्रीहिङ्गीकारेण चक्षुरधिकरणे श्रोत्रेन्द्रियवानि-
 त्वर्थलाभात् सर्पस्य श्रोत्रेन्द्रियाङ्गीकारेण न कोशविरोध इति चेत् न ।
 एकस्मैव चक्षुरिन्द्रियस्य शब्दग्रहणसामर्थ्याङ्गीकारेण निर्वाहे अति-
 रिक्तश्रोत्रेन्द्रियकल्पनायाः अन्य व्यत्वात् । नच शब्दग्रहणान्यथानु-
 पपत्त्या श्रोत्रेन्द्रियमवश्यङ्गीकार्यं । अन्यथा चक्षुषः अन्यबाह्यस्य
 शब्दग्रहणसामर्थ्यस्वाङ्गीकारे अदृष्टकल्पनाप्रसङ्गादिति वाच्यं । धर्मे
 कल्पनातो वरं धर्मकल्पनं उति न्यायात् लाघवानुरोधेन चक्षुषएव
 तादृशसामर्थ्यकल्पनात् । अन्यथा मार्जारादीनां रात्रौ नवनीतादि
 ग्रहणात् चक्षुषः आलोकासमवधानकाले रूपग्रहणान्यथानुपपत्त्या इन्द्रियान्तर
 स्वीकारापत्तेः । तस्मात् सर्पस्य श्रोत्रेन्द्रियाभावात् शब्देतिव्याप्ति
 दुर्वारा । नच मार्जारादीनां इन्द्रियान्तरस्वीकारे तस्य अधिष्ठानं
 वाच्यं । न तावद् चक्षुरिन्द्रियाधिकरणमेव । एकस्मिन् गोळके
 इन्द्रियद्वयसमानेज्ञायोगात् । नाप्यधिष्ठानान्तरं अनुपलंभात् । यदि
 च एकस्मितेवाधिकरणे इन्द्रियद्वयं स्वीक्रियते । तदा सर्पस्यापि
 इन्द्रियद्वयं स्वीक्रियतां । अतः मार्जारादीनां इन्द्रियान्तरस्वीकाराप-
 पत्तिसंभवइति वाच्यं । मार्जारादीनां आलोकामवधानतदुभावकाले
 रूपग्रहणान्यथानुपपत्त्या तर्धान्येन्द्रियान्तरस्वीकारापत्तिसंभवात् ।
 नचैवमपि कौशिकादीनामालोकामवधानकालएव रूपादिग्रहण

सत्त्वेनासदादीनामिव चक्षुरिन्द्रियस्य मार्जारादीनामिव इन्द्रियाः
 स्वरस्यवा स्वीकारासम्भवेन एतदुभयविलक्षणेन्द्रियस्वीकारापत्तिरि-
 ति वाच्य । इष्टत्वात् । न द्वितीयः । चक्षुर्भिन्नेन्द्रियेण मनसा
 रूपस्य ग्रहणात् असंभवापत्तेः । अत्रेदं समाधानमाकलयामः ।
 चक्षुर्मात्रग्राह्यत्वमेव चक्षुर्भिन्नेन्द्रियेण संबद्धस्सन् अग्राह्यः चक्षुरि-
 न्द्रियेण संबद्धस्सन् ग्राह्यो यो गणः तद्रूपमिति विवक्षणाभक्तौपि
 दोषः । शब्दोहि चक्षुर्भिन्नेन्द्रियेण श्रोत्रेण समवायरूपसन्निकर्षेण
 संबद्धस्सन् गृह्यते । अतः न तत्तातिव्याप्तिः । रूपं हि चक्षुर्भिन्ने-
 न्द्रियेण न केनापि संबद्धं सत् गृह्यते । अतो नासंभवः । अस्म्यचायं
 परिष्कारः चक्षुर्भिन्नेन्द्रियसन्निकर्षविशिष्टविषयत्वाभावः मात्रपद-
 स्यार्थः । विषयतायां सन्निकर्षविशिष्टत्वं स्वप्रयोज्यत्व स्वसामाना-
 धिकरण्योभयसंबन्धेन । चक्षुर्भिन्नेन्द्रियेण त्वगिन्द्रियेण घटपटादि
 प्रत्यक्षजनने संयोगः सन्निकर्षः । घटपटादिप्रत्यक्षमिति संयोगः
 कारणः । कार्यं घटपटादिप्रत्यक्षं । तच्च विषयतासंबन्धेन घटे उत्प-
 द्यते । कार्यता घटप्रत्यक्षनिष्ठा । कार्यतायां विषयतासंबन्धोवच्छेद-
 कः । कार्यतावच्छेदकसंबन्धः विषयतासंबन्धः । विषयतासंबन्ध
 अत्र सन्निकर्षप्रयोज्यः । कार्यतावच्छेदकत्वात् । तथाहि । त्वगि-
 न्द्रियेण घटस्य संयोगे सति घटस्य प्रत्यक्षविषयत्वं भवति । यस्मि-
 न् सति यद्भवति तंप्रति तत्प्रयोजकं । यथा क्षुन्नित्वमिति प्राति भोजनं
 प्रयोजकं । प्रकृते घटे यस्मिन्सति त्वक्संयोगेसति यद्भवति प्रत्यक्ष
 विषयत्वं भवति । तंप्रति प्रत्यक्षविषयत्वमिति तत् त्वक्संयोगः
 प्रयोजकः । एवंसति घटे प्रत्यक्षविषयता वर्तते । त्वक्संयोगोपि
 वर्तते । प्रत्यक्षविषयता त्वक्संयोगप्रयोज्या । त्वक्संयोगाधिकरणे
 घटे प्रत्यक्षविषयता वर्तते । स्वाधिकरणवृत्तिरत्वक्संयोगप्रयोज्यत्वोभय
 संबन्धेन त्वक्संयोगविशिष्टाप्रत्यक्षविषयता । स्वपदेन त्वक्संयोगो-
 पादाने स्वाधिकरणं नष्टः । तद्वृत्तिः प्रत्यक्षविषयता । एतत्त्वं

प्रत्यक्षविषयतायाः । स्वप्रयोज्यत्वं च प्रत्यक्षविषयतायाः । अतः
उक्तोभयसंबन्धेन चक्षुर्भिन्नेन्द्रियसन्निकर्षविशिष्टा या प्रत्यक्षविषयता
घटनिष्ठा प्रत्यक्षविषयता । तदभावः रूपे वर्तते इति लक्ष्ये लक्षण-
समन्वयः । चक्षुर्भिन्नेन्द्रियपदेन मनइन्द्रियमादाय नासंभवः ।
चक्षुर्भिन्नेन्द्रियं मनइन्द्रियं । तत्सन्निकर्षः मनस्संयोगः । तद्विशि-
ष्टा या प्रत्यक्षविषयता आत्मनिष्ठमानसप्रत्यक्षविषयता । आत्मनः
मनसा संयोगे आत्मप्रत्यक्षं भवति । प्रत्यक्षे आत्मा विषयः ।
प्रत्यक्षविषयता आत्मनिष्ठा । सा च मनस्संयोगप्रयोज्या । यस्मि-
न्सति यद्भवति तं प्रति तस्य प्रयोजकत्वात् । प्रकृते यस्मिन्सति
आत्मनि मनस्संयोगे सति यद्भवति प्रत्यक्षविषयता भवति । तं प्रति
प्रत्यक्षविषयतां प्रति तद् प्रयोजकं मनस्संयोगः प्रयोजकः । एवं च
आत्मनिष्ठा प्रत्यक्षविषयता मनस्संयोगप्रयोज्या भवति । एवं च
मनस्संयोगाधिकरणे आत्मनि प्रत्यक्षविषयता वर्तते । तथा च स्वा-
धिकरणवृत्तित्वे स्वप्रयोज्यत्वोभयसंबन्धेन चक्षुर्भिन्नेन्द्रियमनस्तन्नि-
कर्षविशिष्टा प्रत्यक्षविषयता आत्मनिष्ठप्रत्यक्षविषयता । तदभावः
रूपेऽस्तीति नासंभवः । शब्दे नातिव्याप्तिः । चक्षुर्भिन्नेन्द्रियं श्रोत्रे-
न्द्रियं । तत्सन्निकर्षः समवायः । तद्विशिष्टा या प्रत्यक्षविषयता
शब्दनिष्ठप्रत्यक्षविषयता । कथमित्युक्तां स्वं श्रोत्रसमवायः । स्वा-
धिकरणं शब्दः तद्गतिः प्रत्यक्षविषयता । तद्गतित्वं प्रत्यक्षविषय-
तायाः । एवं स्वप्रयोज्यत्वमपि वर्तते । यस्मिन्सति यद्भवति तं
प्रति तस्य प्रयोजकत्वात् । यस्मिन्सति शब्दे श्रोत्रसमवाये सति
यद्भवति प्रत्यक्षविषयता भवति । तं प्रति प्रत्यक्षविषयतां प्रति तद्
श्रोत्रसमवायः प्रयोजकः । तथा च चक्षुर्भिन्नेन्द्रियश्रोत्रसन्निकर्षवि-
शिष्टा या प्रत्यक्षविषयता शब्दनिष्ठप्रत्यक्षविषयता । तदभावः शब्दे
नास्तीति नातिव्याप्तिः । चक्षुर्भिन्नेन्द्रियपदेन त्वगिन्द्रियमात्रं वि-
वक्षितवतो न्यायबोधिनीकारस्याप्येवाभिप्रायः । तथा च चक्षुर्भि-

त्रेन्द्रियेत्यत्र इन्द्रियपदेन शब्दाग्राहकचक्षुरिन्द्रियं विवक्षणीयं ।
 सर्वचक्षुषः शब्दग्राहकत्वेन तज्जाहृतिः । यद्वा सर्वस्य अत्रेन्द्रियं
 मपि वर्तते इत्यंगीकार्य । अन्यथा शब्दग्रहणस्यैवानुपपत्तेः । नच
 चक्षुरिन्द्रियस्यैव शब्दग्रहणसामर्थ्यांगीकारात् न शब्दग्रहणानुपपत्ति
 रिति वाच्यं । चक्षुरिन्द्रियेण शब्दग्रहणस्यासंभवात् । तथाहि ।
 शब्दः किं चक्षुरिन्द्रियेण सन्निकृष्टस्तान् गृह्यते उत असन्निकृष्टस्मन्
 नाद्यः । इन्द्रियेण शब्दस्य सन्निकृष्टं मत्वसायोगात् । आद्येऽपि किं
 चक्षुः शब्ददेशं गत्वा शब्देन संयुज्यते उत शब्दः चक्षुर्देशमागत्य
 चक्षुषा संयुज्यते । नाद्यः । दूरस्थशब्दस्यापि मत्वक्षपसंघात् ।
 चक्षुषो दूरस्थशब्ददेशपर्यन्तं गमनासंभवात् । न द्वितीयः । चक्षुषः
 शब्देन सन्निकृष्टासंभवात् । सच संबन्धः संयोगोवा समवायावा
 वाच्यः । नोभयमपि संभवति । शब्दस्य गुणत्वेन चक्षुषो द्रव्यत्वेन
 उभयोः संयोगासंभवात् । शब्दस्य आकाशगुणत्वेन चक्षुषा सम-
 वायासंभवात् । तस्मात् चक्षुर्गोलकावच्छिन्नाकारं श्रोत्रेन्द्रियं । तेन
 च शब्दग्रहणमिति न शब्दे अतिव्याप्तिः । शब्दस्य चक्षुरिन्द्रिय
 जन्यज्ञानविषयत्वाभावात् । अतः मात्रपदेन त्वगिन्द्रियाग्राहकत्व
 विवक्षणं न्यायबोधिनीकृतो युक्तमेवेति । परंतु मात्रपदेन नक्षुभिन्ने
 न्द्रियजन्यज्ञानविषयत्वस्यैव लाभात् विशिष्य त्वगिन्द्रियजन्यज्ञाना
 विषयत्वस्यालाभात् तत्पक्षमपहायान्यमेवाश्रितवन्तः । नच वाच्यं
 अस्मिन्गृहे चैत्रमैत्रौ उभौ किं वर्तते इति प्रश्नं चैत्रमात्रो वर्तते इत्युत्तरं
 प्रयुज्यते । तत्र चैत्रान्यस्य सर्वस्य निषेधो न मात्रपदेन बोधयितुं शक्यः ।
 चैत्रान्यदेष्टव्यस्य तस्मिन्गृहे वर्तमानतादशायामपि चैत्रएवास्तीत्यु-
 त्तरस्य दृष्टत्वात् । अतः चैत्रान्यमैत्रस्यैव निषेधतया तद्वन्मात्रपदेन
 चक्षुर्मिन्नत्वगिन्द्रियजन्यज्ञानविषयत्वं निषेद्धं शक्यतएवेति । सर्व
 पदस्य स्वरसतः सकलवस्तुबोधकत्वेऽपि चैत्रभागतः मैत्रभागतः
 विष्णुमित्रभागतः सर्वे आगताः इत्यत्र मात्रान्तयावद्वस्तुबोधकत्वस्यै

रसनग्राह्यो गुणो रसः ॥

ब्राणग्राह्यो गुणो गन्धः ॥

त्वगिन्द्रियमात्रग्राह्यो गुणः स्पर्शः ॥

व अस्मिन्गुणं चैत्रो मैत्रश्च किं वर्तते इति प्रश्नस्थले उत्तरवाक्यघट-
कैवकारस्य पूर्वप्रसक्तमैत्रनिषेधकत्वसम्भवेऽपि पकृते रूपं किं चक्षुषा
त्वगिन्द्रियेणच गृह्यते इति प्रश्नाभावात् मात्रपदेन त्वगिन्द्रियग्राह्यत्व
स्य विशिष्य निषेद्धप्रशङ्ग-वात् न्यायबोधिनीकारोक्तमात्रपदार्थस्य
यथाश्रुतमूलार्थत्वासंभवात् ॥

रसनेन्द्रियनिरूपितजन्यताश्रयज्ञाननिरूपितविषयतावान्गुणः
रसः । रसनेन्द्रियजन्यं यज्ज्ञानं अयं रसइति ज्ञानं । जन्यता
ज्ञाननिष्ठा । जन्यताश्रयः ज्ञानं । जन्यताच रसनेन्द्रियेण निरूपि-
ता । रसनेन्द्रियस्य जनकत्वात् । जन्यतायाः जनकतानिरूपित-
त्वात् । तादृशज्ञाने रसो विषयः । विषयता रसनिष्ठा । विषय-
ताश्रयः रसः । विषयताच ज्ञानेन निरूपिता भवति । तथाच रसने
न्द्रियनिरूपितजन्यताश्रयज्ञाननिरूपितविषयतावान् रसो भवति । इति
शब्दबोधोपपादनं । रसनेन्द्रियजन्यज्ञानविषयत्वेऽस्ति गुणत्व रसस्य
लक्षणं । गुणत्वानुपादाने रसत्वजातो अतिव्याप्तिः ॥

* ब्राणेन्द्रियनिरूपितजन्यताश्रयज्ञाननिरूपितविषयतावान्गुणो
गन्धः ॥

त्वगिन्द्रियमात्रेति । त्वगिन्द्रियमात्रनिरूपितजन्यताश्रयज्ञान
निरूपितविषयतावान् गुणः स्पर्शः । चक्षुरिन्द्रियजन्यज्ञानविषय-
त्वे सति त्वगिन्द्रियजन्यज्ञानविषयत्वं सति गुणत्व स्पर्शस्य लक्षणं ।
अत्र विशेषणप्रयोजनं न्यायबोधिनीयां वर्तते । परमाणुस्पर्शस्य अती-
न्द्रियत्वेन केनापीन्द्रियेणाग्राह्यतया त्वगिन्द्रियजन्यज्ञाने अविषय-
त्वादव्याप्तिः । अतः चक्षुरिन्द्रियजन्यज्ञानविषय त्वगिन्द्रियजन्य

एकादिब्यवहारहेतुः संख्या ॥

आद्यपतनासमवायिकारणं गुरुत्वं ॥

ज्ञानविषयजातिमत्त्वे साति गुणत्वं स्पर्शस्य लक्षणादिति जातियदित
परिष्कारः कार्यः । उक्तपरिष्कारे परमाणुस्पर्शे अव्याप्तिर्भवति ।
परमाणुस्पर्शनिष्ठस्पर्शत्वजातिः यदस्पर्शनिष्ठस्पर्शत्वजानिरपि एकैव
यदस्पर्शस्य त्वगिन्द्रियेण प्रत्यक्षे ज्ञाने या गणो यदिन्द्रियेण ग्राह्यः
तदिष्टा जातिरपि तदिन्द्रियग्राह्या इति न्यायेन यदस्पर्शनिष्ठस्पर्शत्व
जातेः त्वगिन्द्रियेण ग्रहणे परमाणुस्पर्शनिष्ठस्पर्शत्वजातिरपि
गृहीता भवति । उभयोरेकत्वात् । तथाच त्वगिन्द्रियग्राह्या चक्षु-
रिन्द्रियग्राह्या या जातिः स्पर्शस्वरूपा जातिः । तादृशजातिमत्त्वस्य
परमाणुस्पर्शेपि सत्त्वात् लक्षणसमाप्तिः । अस्मिदुत्तरे गुणपदानुपा-
दाने वायावतिव्याप्तिः । माचीनमते चायोः त्वगिन्द्रियजन्यमत्वस्य
विषयत्वेन वायुत्वजातेरपि त्वगिन्द्रियजन्यमत्वस्यविषयत्वात् चक्षु-
रिन्द्रियजन्यमत्वस्याविषयत्वात् । तथाच चक्षुरिन्द्रियग्राह्या त्वगि-
न्द्रियग्राह्या या जातिः वायुस्वरूपा जातिः । तादृशजातिमत्त्वस्य
वायोः सत्त्वादिति व्याप्तिः । अतो गुणपदं ॥

एकादिनिष्ठविषयतानिरूपकव्यवहारनिष्ठजन्यतानिरूपित ज-
नकतावती संख्या ॥

आद्यपतनासमवायिकारणं गुरुत्वं । असमवायिकारणपद-
स्य समवायसंबन्धावच्छिन्नकार्यतानिरूपित समवायसंबन्धावच्छिन्न
कारणतावानर्थः । आद्यपतनासमवायिकारणेति समुद्रायस्य आद्य
पतननिष्ठसमवायसंबन्धावच्छिन्नकार्यतानिरूपेन समवायसंबन्धाव-
च्छिन्नकारणतावत् गुरुत्वमित्यर्थः । गुरुत्वं समवायसंबन्धेन ताव
फले विद्यमानं सत् समवायसंबन्धेन आद्यपतनं जनयति । अन्यं
आद्यपतनं । जन्यता आद्यपतननिष्ठा । जन्यतायां समवायसंबन्धा

आद्यस्यन्दनासमवायिकारणं द्रवत्वं ॥

चूर्णादिपिण्डीभावहेतुर्गुणः स्नेहः ॥

ऽवच्छेदकः । समवायसंबन्धावच्छिन्ना जन्यता । जनकं आद्यपतनं । जनकतायां समवायसंबन्धोऽवच्छेदकः । समवायसंबन्धावच्छिन्ना जनकता । अत्र जन्यतायां समवायसंबन्धावच्छिन्नत्वानिवेशे उपरि चरवसोरदृष्टेतिव्याप्तिः । तादृशादृष्टमपरिचरवसौ समवायसंबन्धेन विद्यमानं सत् स्वजन्यभोगाश्रयत्वसंबन्धेन पतनं जनयति । जन्य पतनं । जन्यतायां स्वजन्यभोगाश्रयत्वसंबन्धोऽवच्छेदकः । स्व पतनं । स्वजन्यभोगः अहं दुःखीति दुःखानुभवः । तदाश्रयः उपरिचरवसुः । अतः तत्रातिव्याप्तिवारणाय समवायसंबन्धावच्छिन्नत्वे निवेशनीयं । निवेशे नातिव्याप्तिः । उपरिचरवसुपतननिष्ठजन्यतायाः स्वजन्यभोगाश्रयत्वसंबन्धावच्छिन्नत्वेन समवायसंबन्धावच्छिन्नत्वाभावात् ॥

आद्यस्यन्दननिष्ठसमवायसंबन्धावच्छिन्नकार्यतानिरूपित समवायसंबन्धावच्छिन्नकारणताश्रयत्वं द्रवत्वस्य लक्षणं । भगीरथादृष्टे अतिव्याप्तिवारणाय आद्यस्यन्दननिष्ठजन्यतायां समवायसंबन्धावच्छिन्नत्वं निवेशनीयं ॥

चूर्णादीनां पिण्डीभावः चूर्णादिपिण्डीभावः । पक्षाः आधेयतार्थः । आधेयतायां चूर्णादेः निरूपितत्वसंबन्धेनान्वयः । तथाच चूर्णादिनिरूपिता आधेयता । आधेयतायाः पिण्डीभावे आश्रयतासंबन्धेनान्वयः । तथाच चूर्णादिनिरूपिताधेयताश्रयः पिण्डीभावः । पिण्डीभावस्य हेतुः पिण्डीभावहेतुः । पक्षाः जन्यतार्थः । जन्यतयाः पिण्डीभावस्य आश्रयतासंबन्धेनान्वयः । तथाच चूर्णादिनिरूपिताधेयताश्रयपिण्डीभावनिष्ठजन्यता । हेतुशब्दस्य जनकतावानर्थः । जनकतायां जन्यतायाः निरूपितत्वसंबन्धेनान्वयः ।

श्रोत्रग्राह्यो गुणः शब्दः ॥ सद्विविधः ध्वन्यात्मको
वर्णात्मकश्चेति ॥

सर्वव्यवहारहेतुज्ञानं बुद्धिः ॥ साद्विविधा स्मृति-
रनुभवश्चेति ॥

संस्कारमात्रजन्यं ज्ञानं स्मृतिः ॥

तथाच चूर्णादिनिरूपिताधेयताश्रयविण्डीभावनिष्ठजन्यतानिरूपित
जनकतावान् स्नेहः ॥

श्रोत्रजन्यज्ञानविषयत्वे सति गुणत्वं शब्दस्य लक्षणं । ध्वनिः
आत्मा स्वरूपं यस्य सः ध्वन्यात्मकः । वर्णः आत्मा स्वरूपं यस्य
सः वर्णात्मकः ॥

सर्वेचते व्यवहाराश्च सर्वव्यवहाराः । सर्वव्यवहाराणां हेतुः
सर्वव्यवहारहेतुः । पट्ट्याः जन्यतार्थः । जन्यतायां सर्वव्यवहार-
स्य आधेयतासंबन्धेनान्वयः । तथाच सर्वव्यवहारनिष्ठजन्यता ।
हेतुशब्दस्य जनकतावानर्थः । जनकतायां जन्यतायाः निरूपितत्व
संबन्धेनान्वयः । सर्वव्यवहारकारणत्वं बुद्धेर्लक्षणं ।

केवल संस्कारः संस्कारमात्रं । संस्कारमात्रात् जन्यं संस्कार
मात्रजन्यं । पट्टम्याः जनकतार्थः । जनकतायां संस्कारमात्रस्य
आधेयतासंबन्धेनान्वयः । संस्कारमात्रनिष्ठजनकता । जन्यपदस्य
जन्यतावानर्थः । जन्यतायां जनकतायाः निरूपितत्वसंबन्धेनान्वयः ।
तथाच संस्कारमात्रनिष्ठजनकतानिरूपितजन्यतावज्ज्ञानं । संस्कार
मात्रजन्यत्वे सति ज्ञानत्वं स्मृतेर्लक्षणं । स्मृतिलक्षणेऽपि मात्रपदेन
संस्कारेतराजन्यत्वस्यैव विवक्षणं । मनश्चिन्द्रियमादायासंभवस्तु संस्का-
रेतराजन्यत्वस्यापि संस्कारेतरविशिष्टान्यत्वं निवक्ष्य वारणीयः ।
वैशिष्ट्यं च स्वप्रयोज्यत्वस्वाधिकरणवृत्तित्वाभयसंबन्धेन । एवं च न
कोपि दोषः । मात्रपदेन वहिरिन्द्रियाजन्यत्वविवक्षणे सोऽहं सुखी

तद्विन्नं ज्ञानमनुभवः । स द्विविधः । यथार्थो
अथार्थश्चेति ॥

तद्वति तत्प्रकारकानुभवो यथार्थः ॥

तिप्रत्याभिज्ञायामतिव्याप्तिः । तस्याः प्रत्याभिज्ञायाः संस्कारजन्य
त्वात् वहिरिन्द्रियाजन्यत्वाच्च । अतः उक्तविवक्षणमावश्यकं ॥

तस्याः भिन्नं तद्विन्नं स्मृतिभिन्नं । पञ्चम्याः प्रतियोगितार्थः ।
तच्छब्दस्य स्मृतिरर्थः । प्रतियोगितायां स्मृतेः आधेयतासंबन्धेना
न्वयः । तथाच स्मृतिनिष्ठप्रतियोगिता । भिन्नशब्दस्य भेदवदर्थः ।
भेदे प्रतियोगितायाः निरूपकतासंबन्धेनान्वयः । तथाच स्मृतिनिष्ठ
प्रतियोगितानिरूपकभेदवत् ज्ञानं । तद्विन्नं ज्ञानमनुभवः इत्यत्र
तद्विन्नमित्यस्य स्मृतिभिन्नत्वमित्यर्थ इति न्यायबोधिनीकारः । अत्रेदं
बोध्यं । एवं सति अन्योन्याश्रयः । स्मृतिभिन्नत्वघटितलक्षणज्ञानं
प्रति स्मृतिभिन्नत्वज्ञानं कारणं । घटितज्ञाने घटकज्ञानस्य कारण
त्वात् । स्मृतिभिन्नत्वज्ञानं प्रचि लक्षणज्ञानं कारणं । इतरभेदज्ञानस्य
लक्षणज्ञानाधीनत्वात् । अतस्तद्विन्नमित्यस्य स्मृतिभिन्नमिति नार्थः ।
किंतु संस्कारमात्रजन्याभिन्नमित्यर्थः ॥

सः आस्मिन् अस्तीति तद्वान् । तस्मिन् तद्वति । सप्तम्याः
विशेष्यतार्थः । विशेष्यतायां तद्वतः आधेयतासंबन्धेनान्वयः । तथाच
तद्वन्निष्ठविशेष्यता । विशेष्यतायाः अनुभवे निरूपकतासंबन्धेनान्वयः ।
तथाच तद्वन्निष्ठविशेष्यतानिरूपकः । अनुभवः । तत्प्रकारकः सः
प्रकारः यस्मिन् सः तत्प्रकारकः । यच्छब्दस्यानुभवार्थः । सप्तम्याः
निरूपितत्वमर्थः । प्रकारशब्दस्य प्रकारतावानर्थः । निरूपितत्वस्य
प्रकारतायामन्वयः । तथाच अनुभवनिरूपितप्रकारतावान् सति
विशदार्थः । समासार्थस्तु तद्विष्ठप्रकारतानिरूपकः अनुभव इति ।
तद्वन्निष्ठविशेष्यतानिरूपकत्वे सति तद्विष्ठप्रकारतानिरूपकत्वे सति

तदभाववति तत्प्रकारकोऽयथार्थः ॥

अनुभवत्वं यथार्थानुभवस्य लक्षणं । नन्वेवं सति घटे घटत्वमिति प्रमायां घटः प्रकारः घटत्वं विशेष्यं । यत्सप्तम्यन्तं तत् ज्ञाने प्रकारः । प्रथमान्तं विशेष्यं । तच्छब्देन प्रकारो ग्राह्यः । तथाच सः घटः तद्वत् घटत्वमिति वक्तव्यं । तच्च न संभवति । घटत्वे घटस्यासत्त्वात् । अतः अव्याप्तिः इति चेदुच्यते । तद्वतीत्यत्र तत्संबन्धवतीति विवक्षणीयं । तथाच तत्संबन्धनिष्ठविशेष्यतानिरूपकत्वे सति तन्निष्ठप्रकारतानिरूपकत्वं यथार्थानुभवस्य लक्षणं । एवं सति घटे घटत्वमिति प्रमायां नाव्याप्तिः । घटत्वे घटस्यासत्त्वेऽपि घटसंबन्धो वर्तते । घट आधारः । घटत्वमाधेयं । तथाच घटघटत्वयोः आधाराधेयभावरूपः संबन्धः । तद्वन्निष्ठविशेष्यतानिरूपिततन्निष्ठप्रकारतानिरूपकानुभवत्वं यथार्थानुभवस्य लक्षणं । रजते इदं रजतमित्यनुभवे तच्छब्देन रजतत्वोपादाने तद्वत् रजतं । तद्वन्निष्ठा या विशेष्यता रजतनिष्ठा विशेष्यता । विशेष्यतानिरूपिता या तन्निष्ठा प्रकारता रजतनिष्ठा प्रकारता । प्रकारतानिरूपकत्वस्य तादृशानुभवे सत्त्वान् । अत्र तच्छब्देन रजतत्वोपादाने अर्थघटः इत्यनुभवे अव्याप्तिः । तच्छब्देन घटत्वोपादाने इदं रजतमित्यनुभवे अव्याप्तिः । तच्छब्दस्य तच्छब्दवृत्तिवाचकत्वेन एकदा घटत्वरजतत्वादीनां तच्छब्देन शङ्कीतुमशक्यत्वात् । अतः प्रकारताविशिष्टविशेष्यतानिरूपकत्वं यथार्थानुभवस्य लक्षण इति परिष्कर्तव्यं । प्रकारतावैशिष्ट्यं च स्वनिरूपितत्वं स्वाश्रयवन्निष्ठत्वोभयसंबन्धेन । स्वयदेन रजतत्वानिष्ठप्रकारताया उपादाने स्वानिरूपितत्वं रजतनिष्ठविशेष्यतायां । एव स्वाश्रयः रजतत्वं । स्वाश्रयवत् रजतं । तन्निष्ठत्वं विशेष्यतायां । एवं च उक्तोभयसंबन्धेन प्रकारताविशिष्टविशेष्यता रजतनिष्ठविशेष्यता । विशेष्यतानिरूपकत्वं अनुभवस्येति लक्षणसम्बन्धः ॥

तस्य अभावः तदभावः । तदभावः अस्मिन्मस्तीति तदभाववान् । तस्मिन् तदभाववति । पृथ्याः प्रतियोगित्वमर्थः । प्रीति-

योगितामां तच्छब्दार्थस्य आधेयतासंबन्धेनान्वयः । तथाच तन्निष्ठ-
प्रतियोगिता । प्रतियोगितायाः अभावे निरूपकत्वसंबन्धेनान्वयः ।
तथाच तन्निष्ठप्रतियोगितानिरूपकाभाववान् । सप्तम्याः विशेष्यता-
र्थः । विशेष्यतायां अभाववतः आधेयतासंबन्धेनान्वयः । तथाच
तन्निष्ठप्रतियोगितानिरूपकाभाववन्निष्ठ विशेष्यता । विशेष्यतायाः
निरूपकतासंबन्धेनानुभवेनान्वयः । तथाच तन्निष्ठप्रतियोगितानिरूप-
काभाववन्निष्ठविशेष्यतानिरूपकः अनुभवः । तदभाववन्निष्ठविशे-
ष्यतानिरूपकत्वे सति तन्निष्ठप्रकारतानिरूपकत्वे सति अनुभवत्वं अ-
यथार्थानुभवस्य लक्षणं । शुक्तौ इदं रजतमिति ज्ञानं अयथार्थानुभवः ।
तत्र तदभाववन्निष्ठविशेष्यतानिरूपकत्वं वर्तते । तच्छब्देन प्रकारो
ग्राह्यः । तत् रजतत्वं । तदभावः रजतत्वाभावः । तदभाववती
शुक्तिः । साच ज्ञाने विशेष्या । विशेष्यता शुक्तिनिष्ठा । तदभाव-
वन्निष्ठा विशेष्यता । विशेष्यताया अनुभवो निरूपकः । तथा
तन्निष्ठप्रकारतानिरूपकत्वं च वर्तते । तत् रजतत्वं । प्रकारता रजत-
तानिष्ठा । तन्निरूपकत्वानुभवः । तदभाववन्निष्ठविशेष्यतानिरूपकत्वे
सति तन्निष्ठप्रकारतानिरूपकत्वे सति अनुभवत्वं अयथार्थानुभवस्य
लक्षणं । एरं सति रंगरजतयोरजायमानायां इमे रंगरजते इति समूहा-
लंघनप्रणायामतिव्याप्तिः । तज्ज्ञाने रंगं विशिष्यं । रंगांशे रंगत्वं
प्रकारः । रजतं विशिष्यं । रजतांशे रजतत्वं प्रकारः । एवच तत्
रजतत्वं । तदभावः रजतत्वाभावः । तदभाववत् रंग । तथाच
तज्ज्ञानं तदभाववन्निष्ठविशेष्यतानिरूपकं तन्निष्ठप्रकारतानिरूपकं च
भवति । अतः तन्नातिव्याप्तिवारणाय तदभाववन्निष्ठविशेष्यतानि-
रूपकत्वावच्छिन्नतन्निष्ठप्रकारतानिरूपकत्वं अयथार्थानुभवस्य लक्षणं ।
इति परिष्करणार्थं । एवंसति अतिव्याप्तिर्न भवति । रंगनिष्ठविशे-
ष्यतानिरूपकत्वावच्छिन्नं रंगतानिष्ठप्रकारतानिरूपकत्वेव भवति ।
ननु रजतनिष्ठप्रकारतानिरूपकत्वं । ययोर्विषयतयोर्निरूप्यनिरूपक-
भावः तन्निरूपितविषयतयोः अवच्छेद्यावच्छेदकभावः ॥

व्यापारवदसाधारणकारणं कारणं ॥ कार्यनियतपूर्ववृत्ति कारणं ॥

तज्जन्यत्वे सति तज्जन्यजनकत्वं व्यापारस्य लक्षणं । तज्जन्यत्वमात्रोक्तौ घटादिरूपकार्ये अतिव्याप्तिः । अतः तज्जन्यजनकत्वमपि निवेशनीयं । तज्जन्यजनकत्वमात्रोक्तौ कुलाले अतिव्याप्तिः । कुलालस्य दण्डजन्यघटजनकत्वात् । असाधारणकारणत्वं कारणस्य लक्षणमित्युक्तौ चक्रभ्रमणे अतिव्याप्तिः । चक्रभ्रमणस्य कार्यत्वातिरिक्तघटत्वावच्छिन्नकार्यतानिरूपितकारणताश्रयत्वात् । व्यापारवत्त्वमात्रोक्तौ काले अतिव्याप्तिः । कालस्य सर्वकार्यमिति कारणत्वेन चक्रभ्रमणं प्रत्यपि कारणत्वात् । अतः जनकतासंबन्धेन चक्रभ्रमणात्मकव्यापारवत्त्वस्य काले सत्त्वेनातिव्याप्तिः । तद्वारणाय असाधारणकारणत्वनिवेशः । कार्यत्वावच्छिन्नकार्यतानिरूपितकारणताश्रयत्वं साधारणकारणस्य लक्षणं । कालः अदृष्टं ईश्वरश्च साधारणकारणं । तत्रेदं लक्षणं वर्तते । सर्वकार्यमिति कालः कारणं । कार्यं सर्वं । कार्यता सर्वनिष्ठा । कार्यतावच्छेदकं कार्यत्वं । कार्यत्वावच्छिन्ना कार्यता । कारणं कालः । कारणवा कालनिष्ठा । कारणता च कार्यतानिरूपिता । तथाच कार्यत्वावच्छिन्नकार्यतानिरूपितकारणताश्रयत्वं काले वर्तते इति लक्षणसमन्वयः ॥

कार्यव्यापकत्वे सति कार्यपूर्ववृत्तित्वं कारणस्य लक्षणं । घटं प्रति दण्डः कारणं । तत्रेदं लक्षणं वर्तते । कार्यं घटः । कार्यव्यापकत्वं दण्डस्य भवति । कार्यव्यापकत्वं नाम कार्याधिकरणवृत्त्यन्ताभावाप्रतियोगित्वं । कार्यं घटः । कार्याधिकरणं कपालं । कार्याधिकरणवृत्तिः योत्यन्ताभावः पटात्यन्ताभावः । नतु दण्डात्यन्ताभावः । दण्डस्यैव तत्र सत्त्वात् । तादृशाभावस्य प्रतियोगी पटः । अप्रतियोगी दण्डः । अप्रतियोगित्वं दण्डस्य । कार्यपूर्ववृत्तित्वं

कारणं त्रिविधं । समवाय्यसमवायिनिमित्तभेदात् ।
यत्समवेतं कार्यमुत्पद्यते तत्समवायिकारणं । यथा त-
न्तवः पटस्य । पटश्च स्वगतरूपादेः ॥

नाम कार्यप्रागभावाधिकरणकालवृत्तित्वं । कार्यप्रागभावः घटप्राग-
भावः । तदधिकरणकालः घटोत्पत्तेः पूर्वकालः । तद्वृत्तित्वं दण्डस्य ।
कार्यव्यापकत्वमात्रोक्तौ कार्ये घटे अतिव्याप्तिः । अतः पूर्ववृत्तित्वं ।
पूर्ववृत्तित्वमात्रोक्तौ रासभादावतिव्याप्तिः । अतः कार्यव्यापकत्वं
देयं । कारणेन कार्ये जननीये व्यापारो वाच्यः । यथा कुडारेण
छेदनरूपे कार्ये जननीये उत्तमनं व्यापारः । तथाच कार्यं छेदनं
कुडारोत्तमनं व्यापारः । सकलकार्येषु विद्यमानः अकार्येषु आवि-
द्यमानः यो धर्मः स कार्यतावच्छेदकः । घटे कार्यत्वं वर्तते घटत्वं
च वर्तते । घटत्वं च कार्यत्वादन्पदेव । यथा चेन्ने पाचकत्वं ब्राह्म-
णत्वं च वर्तते । ब्राह्मणत्वं पाचकत्वादन्पदेव ॥

तन्तुः तादात्म्यसंबन्धेन स्वस्मिन् वर्तमानः सन् समवायसं-
बन्धेन पटं जनयति । कार्यं पटः । कार्यता पटनिष्ठा । कार्यतायां
समवायसंबन्धोऽवच्छेदकः । येन संबन्धेन यत्कार्यमुत्पद्यते । तन्निष्ठ
कार्यतायां तत्संबन्धः अवच्छेदकः । प्रकृते येन संबन्धेन समवाय
संबन्धेन । यत्पटरूपकार्यमुत्पद्यते । तन्निष्ठकार्यतायां तत्संबन्धः सम-
वायसंबन्धः । अवच्छेदकः । तथाच समवायसंबन्धावच्छिन्ना पट
निष्ठा कार्यता । यत्संबन्धो यस्यामवच्छेदकः सा तत्संबन्धावच्छिन्नैति
न्यायात् यत्संबन्धः समवायरूपमसंबन्धः । यस्यां अवच्छेदकः पट
निष्ठकार्यतायामवच्छेदकः । सा पटनिष्ठकार्यता तत्संबन्धावच्छिन्ना
समवायसंबन्धावच्छिन्ना । कारणं तन्तुः । कारणता तन्तुनिष्ठा ।
कारणतायां तादात्म्यसंबन्धः अवच्छेदकः । येन संबन्धेन यत्कारणं
भवति । तन्निष्ठकारणतायां तत्संबन्धोऽवच्छेदकः । येन संबन्धेन

तादात्म्यसंबन्धेन । यत् तन्तुः कारणं । तन्निष्ठकारणतायां तन्तु-
निष्ठकारणतायां । तत्संबन्धः तदात्म्यसंबन्धः अवच्छेदकः । तादा-
त्म्यसंबन्धावच्छिन्न कारणता । तन्तुनिष्ठकारणता पदनिष्ठकार्य-
तया निरूपिता भवति । कार्यतायां समवायसंबन्धावच्छिन्नत्वानि-
वेशे संयोगे अतिव्याप्तिः । तादात्म्यसंबन्धेन संयोगः स्वस्मिन्वर्त-
मानः प्रतियोगितासंबन्धेन संयोगध्वंसं जनयति । संयोगध्वंसः,
कार्यं । कार्यता संयोगध्वंसनिष्ठा । कार्यतायां प्रतियोगितासंबन्धो
ऽवच्छेदकः । येन संबन्धेन यत्कार्यमित्युच्यते तन्निष्ठकार्यतायां त-
त्संबन्धोऽवच्छेदकः । येन संबन्धेन प्रतियोगितासंबन्धेन । यत् सं-
योगध्वंसः । कार्यमित्युच्यते । ध्वंसनिष्ठकार्यतायां प्रतियोगितासं-
बन्धोऽवच्छेदकः प्रतियोगितासंबन्धावच्छिन्न ध्वंसनिष्ठकार्यता ।
तथाच प्रतियोगितासंबन्धावच्छिन्नसंयोगध्वंसनिष्ठकार्यतानिरूपित
तादात्म्यसंबन्धावच्छिन्नकारणतायाः संयोगे सत्त्वादतिव्याप्तिः ।
अतस्तद्धारणाय कार्यतायां समवायसंबन्धावच्छिन्नत्वं निवेशनीयं ।
संयोगध्वंसनिष्ठकार्यतायाः प्रतियोगिता संबन्धावच्छिन्नत्वेन समवा-
यसंबन्धावच्छिन्नत्वाभावात्प्रतिव्याप्तिः । तन्तवः पदं प्रति किं निमित्तं
समवायिकारणं भवतीति प्रश्ने पदस्य तन्तुपु समवायसंबन्धेनोत्पद्य-
मानत्वात् इत्युत्तरं । बहिसंयोगस्यापि दाहप्रति कारणत्वसिद्ध्या
टाहानुकूलशक्तिः बहिसंयोगरूपगुणेषु सिद्ध्यतीति मीमांसकपते
कार्यानुकूलशक्तेः सर्वत्रांगोकार्यत्वात् एवं शक्तेः गुणवृत्तित्वं लभ्यते ।
जनकतासंबन्धेन जन्य जनकं वर्तते । जन्यतासंबन्धेन जनकं जन्यं
वर्तते । विषयतासंबन्धेन ज्ञानं इच्छा कृतिश्च विषये वर्तते । विष-
यितासंबन्धेन विषयः ज्ञाने इच्छायां कृतौ च वर्तते । आधेयतासंबन्धेन
आधिकरणं आधेये वर्तते । आश्रयतासंबन्धेन आश्रयं आधिकरणं
वर्तते । प्रतियोगितासंबन्धेन अभावः प्रतियोगिनि वर्तते । अनुयो-
गितासंबन्धेन प्रतियोगी अभावे वर्तते ॥

कार्येण कारणेनवा सह एकस्मिन्निर्गते समवेतं सत्त्वर-
णमसमवायिकारणं ॥ यथा तन्तुसंयोगः पटस्य तन्त्र-
रूपं पटगत रूपस्य च ॥

समवायसंबन्धावच्छिन्नकार्यतानिरूपितसमवायसंबन्धावच्छि-
न्नकारणताश्रयत्वं मथमासमवायिकारणस्य लक्षणं । तन्तुसंयोगः
तन्तुषु समवायसंबन्धेन वर्तमानस्सन् समवायसंबन्धेन पटं जनयति ।
कार्यं पटः । कार्यता पटनिष्ठा । कार्यतायां समवायसंबन्धो
ऽवच्छेदकः । समवायसंबन्धावच्छिन्ना कार्यता । कारणं तन्तुसंयो-
गः । कारणता तन्तुसंयोगनिष्ठा । कारणतायां समवायसंबन्धो
ऽवच्छेदकः । समवायसंबन्धावच्छिन्ना कारणता । कारणता च
कार्यतानिरूपिता । तथाच तादृशकारणताश्रयत्वं तन्तुसंयोगे वर्तते
इति लक्षणसमन्वयः । समवायसंबन्धावच्छिन्नकार्यतानिरूपित स्व-
समवायिसमवेतत्वसंबन्धावच्छिन्नकारणताश्रयत्वं द्वितीयासमवायि-
कारणस्य लक्षणं । पटरूपमिति तन्तुरूपं द्वितीयासमवायिकारणं । तत्
स्वसमवायिसमवेतत्वसंबन्धेन पटे वर्तमानं सत् समवायेन पटरूपं
जनयति । कार्यं पटरूपं । कार्यता पटरूपनिष्ठा ॥

मीमांसकैरुद्देशभाट्टमते प्रत्यक्षानुमानादिवत् अनुपलब्धिरिति
प्रमाणान्तरं । चक्षुरिन्द्रियेण घटपटादिप्रत्यक्षवत् अनुपलब्धिप्रमाणेना-
भावप्रमा जायते । प्रतियोग्यारोपजन्यारोपविषयोपलब्ध्यभावो
ऽनुपलब्धिः । संयोगेन घटवति भूतले समवायेन घटाभावः । सम-
वायेन घटवति कपाले संयोगेन घटाभावः । एवं कालिकादिसं-
न्यभेदेन एकस्यैव घटस्यानेकाभावो द्रष्टव्यः । अन्योन्याभावप्रति-
योगिता सर्वापि तदास्मत्संबन्धावच्छिन्ना । प्रतियोगितावच्छेदकधर्म-
भेदेनान्योन्याभावानां भेदः । प्रतियोगितावच्छेदकविशिष्टप्रतियो-
गिता साकं अभिप्रास्य विरोधः । केवलप्रतियोगिता साकं अभिप्रा-
स्य विरोधाभाकारं केवलदेवदत्तवति भूतले दण्डविशिष्टदेवदत्ताभावो
न स्यात् । विशिष्टाभावाविरोधिनः देवदत्तरूपप्रतियोगिनः विद्यमा-

नत्वात् । प्रतियोगितावच्छेदक दण्डविशिष्टदेवदत्तत्वं । केवलदेव-
 दत्तवति भूतले दण्डविशिष्टो नास्ति । अन्योन्याभावां द्विविधः
 सामान्यभेदः विशेषभेदश्चात । स्त्रीभेदः सामान्यभेदः । इत्यदि
 वि-यादिभेदः विशेषभेदः । घटभेदापेक्षया घटपटोभयभेदोतिरिक्तः ।
 घटपटोभयभेदः केवलान्वयी । घटभेदस्तु घटे नास्ति । घटातिरिक्त
 यावत्पदार्थेषु वर्तते । अभावबुद्धिसामान्यं प्रतियोगितावच्छेदक-
 विशिष्टप्रतियोगिनां साकृमभावस्य वैशिष्ट्यविषयकं भवति । घटत्वेन
 पटो नास्तीति मतीतेः प्रतियोगितावच्छेदकविशिष्टप्रतियोगिवैशिष्ट्य
 विषयत्व न संभवति । घटोत्पत्तेः पूर्वं घटप्रागभावः कुत्र वर्तते इति
 चेत् कपाले वर्तत इति वक्तव्यं । कपालोत्पत्तेः पूर्वं घटप्रागभावः कुत्र
 वर्तते इति चेत् परमाणौ वर्तते इति वक्तव्यं । एवं सति परमाणौ वर्त-
 मानः घटप्रागभावः कपालोत्पत्त्यनन्तरं कपालंप्रति कथमागतः ।
 मण्डुकादिवत् घटप्रागभावस्य चलनाभावादिति चेत् परमाणौ विद्य-
 मानस्यैव घटप्रागभावस्य कपालोत्पत्त्यनन्तरं कपालेन साकं स्वरूपा
 रूपसंबन्धविशेषो भवति । चक्षुषा द्रव्ये वर्तमानानां गुणकर्मजाती
 नां प्रत्यक्षे जननीये संयुक्तसमवायः सन्निकर्षः । चक्षुस्संयुक्तः घटा
 दिः । तत्समवायः गुणकर्मजातिप्रत्यक्षे । गुणकर्मजातयः विषयाः ।
 विषयता गुणकर्मजातिनिष्ठा । द्रव्यसमवेतनिष्ठापि भवति । द्रव्य-
 समवेताः गुणकर्मजातयः । तन्निष्ठा विषयता । साच विषयता लौकि-
 कविषयता भवान् । षड्विधसन्निकर्षजन्यत्वात् । तथाच द्रव्यसम-
 वेतवृत्तिलौकिकविषयता संबन्धेन गुणकर्मजातिप्रत्यक्षं गुणकर्मजाति
 णु जायते । तत्र चक्षुस्संयुक्तसमवायः स्वरूपसंबन्धेन वर्तते । एवं
 द्रव्यसमवेतवृत्तिलौकिकविषयतासंबन्धेन त्वाचमत्यक्षमिति त्वक्संयुक्त
 समवायः कारणं । त्वाचमत्यक्षं नाम त्वगिन्द्रियजन्यप्रत्यक्षं । इन्द्र-
 यार्थसन्निकर्षजन्यत्वे सति ज्ञानत्वं प्रत्यक्षस्य लक्षणं । ज्ञानत्वमात्रो
 क्तौ अनुमित्यादावतिव्याप्तिः । इन्द्रियार्थसन्निकर्षजन्यत्वमात्रोक्तौ
 इन्द्रियार्थसन्निकर्षांतरौ अतिव्याप्तिः । अतः उभयानिवेशः ॥

श्रीराम जय ।

अनुमानप्रकरणप्रारंभः ॥

अनुमितिकरणमनुमानं । परामर्शजन्यं ज्ञानमनु-
मितिः ॥ व्याप्तिविशिष्टपक्षधर्मताज्ञानं परामर्शः ॥

अनुमितेः करणमनुमितिकरणं । करणशब्दस्य असाधारण-
कारणतावदर्थः । पट्ट्याः निरूपितत्वमर्थः । निरूपितत्वस्य असा-
धारणकारणतायामन्वयः । तथाच अनुमितिप्रमानिरूपितासाधार-
णकारणतावच्चमनुमानस्य लक्षणं ॥

परामर्शजन्यं परामर्शजन्यं । पंचम्याः जनकतार्थः । जन-
कतायां परामर्शस्य आधेयतासंबन्धेनान्वयः । तथाच परामर्शनिष्ठ
जनकता । जन्यपदस्य जन्यतावदर्थः । जन्यतायां जनकतायाः
निरूपितत्वसंबन्धेनान्वयः । तथाच परामर्शनिष्ठजनकतानिरूपित
जन्यतावज्ज्ञानमनुमितिः । परामर्शनिष्ठजनकतानिरूपितजन्यताव-
च्चे सति ज्ञानत्वमनुमितेर्लक्षणं ॥

यत्रयत्र धूमः तत्रतत्र वह्निरिति व्याप्तिज्ञानं । पर्वतो धूमवा-
निति हेतुज्ञानं । एतज्ज्ञानद्वयात् वह्नित्वव्याप्यधूमवान्पर्वतइति ज्ञानं
जायते । स एव परामर्शः । व्याप्तिनिष्ठमकारतानिरूपकत्वे सति
पक्षसंबन्धनिष्ठविषयतानिरूपकत्वे सति ज्ञानत्वं परामर्शस्य लक्षणं ।
ज्ञानत्वमाशोक्तौ घटज्ञानेऽतिव्याप्तिः । अतः पक्षसंबन्धनिष्ठविषयता
निरूपकत्वं निवेशितं । पक्षसंबन्धनिष्ठविषयतानिरूपकत्वे सति ज्ञान
त्वमाशोक्तौ धूमवान्पर्वतः इतिज्ञाने अतिव्याप्तिः । अतः व्याप्तिनिष्ठ
मकारतानिरूपकत्वं निवेशितं । पक्षसंबन्धनिष्ठविषयतानिरूपकत्वा-
नुपादाने वह्नित्वव्याप्यो धूमः इति व्याप्तिज्ञानेऽतिव्याप्तिः । -अनन्त-

पादानं । ज्ञानत्वानुपादाने बहिर्व्याप्यधूमवान्भवेत्पक्षेतः इतीच्छाया
 मतिव्याप्तिः । अतः ज्ञानत्वं । विशिष्टवैशिष्ट्यावगाहि परामर्शः उप-
 लक्षितवैशिष्ट्यावगाहि परामर्शः इति द्विविधः परामर्शः । बहिर्व्या-
 प्यधूमवानिति परामर्शे पर्वतांशे धूमस्य शुद्धसंयोगसंबन्धेन प्रकार-
 त्वे उपलक्षितवैशिष्ट्यावगाहीत्युच्यते । व्याप्त्यवच्छिन्नमतियोगिता
 निरूपकसंयोगसंबन्धेन प्रकारत्वे विशिष्टवैशिष्ट्यावगाहीत्युच्यते ।
 दण्डे रक्तवदशायां रक्तदण्डत्वानिति ज्ञान विशिष्टवैशिष्ट्यावगाही-
 न्युच्यते । यदाकदाचिद्रक्तत्वे उपलक्षितवैशिष्ट्यावगाहीत्युच्यते ।
 धूमव्यापकबह्वधधिकरणवृत्ति धूमवान्पर्वतः इतिज्ञाने पर्वतांशे संयोग
 संबन्धेन धूमः प्रकारः । धूमांशे स्वरूपसंबन्धेन वृत्तिः प्रकारः ।
 वृत्त्यंशे निरूपितत्वसंबन्धेनाधिकरणं प्रकारः । अधिकरणांशे यद्विः
 संयोगसंबन्धेन प्रकारः । वृत्त्यांशे स्वरूपसंबन्धेन व्यापकत्वं प्रकारः ।
 व्यापकांशे निरूपितत्वसंबन्धेन धूमः प्रकारः । एतादृशपरामर्शेन
 पर्वतो बहिर्मानितिज्ञानं जायते सैवानुमितिः । व्याप्तिज्ञानमनुमानं ।
 तच्च व्यापारवद्भवति । परामर्शो व्यापारः । तादृशव्यापारवत्
 व्याप्तिज्ञानं । जनकतासंबन्धेन परामर्शो व्याप्तिज्ञाने वर्तते । व्याप्ति
 ज्ञानं च अनुमित्यसाधारणकारण भवति । अनुमित्यसाधारणकार-
 णत्वं च कार्यत्वानिरिक्तधर्मावच्छिन्नानुमितिनिष्ठकार्यतादेरूपितका-
 रणताश्रयत्वं । अनुमिति मति व्याप्तिज्ञानं कारण । कार्ये अनुमितिः ।
 कार्यता अनुमितिनिष्ठा । कार्यतावच्छेदकमनुमितित्वं । अनुमिति
 स्वावच्छिन्ना कार्यता । कार्यत्वातिरिक्तो यो धर्मः अनुमितित्वरूपो
 धर्मः । तदवच्छिन्ना या कार्यता अनुमितिनिष्ठा कार्यता । तद्विरु-
 पिता या कारणता व्याप्तिज्ञाननिष्ठा कारणता । तदाश्रयत्वं व्याप्ति
 ज्ञानस्य । व्यापारवत्त्वमनिदेश्य अनुमित्यसाधारणकारणत्वमनुमान
 स्य लक्षणमिन्द्रुक्तं परामर्शे अतिव्याप्तिः । अनुमितिमति पदमर्शस्य
 व्यसाधारणकारणत्वम् । अतो व्यापारान्तरं निवेशितं । परामर्शे

स्य व्यापारत्वेन जनकतासंबन्धेन व्यापारवत्त्वासंभवात्तातिव्याप्तिः । व्यापारवत्त्वमनुमानस्य लक्षणमित्युक्तौ काले अतिव्याप्तिः । कार्यसामान्यं भवति कालस्य कारणत्वेन परामर्शमत्यपि कारणत्वात् जनकतासंबन्धेन परामर्शल्लप्यव्यापारवत्त्वस्य काले सत्त्वादतिव्याप्तिः । तद्वारणाय अनुमित्यसाधारणकारणत्वं निवेशनीयं । कालस्य साधारणकारणत्वात्तातिव्याप्तिः । परामर्शजन्यत्वे सति ज्ञानत्वमनुमिते लक्षणं । एवं सति परामर्शमत्यक्षे अतिव्याप्तिः । भूतले घट इति मत्यक्षं भवति घटः कारणं । तद्वत् मम परामर्शो जातः इति मत्यक्षं भवति परामर्शः कारणं । अतः परामर्शजन्यत्वे सति ज्ञानत्वं परामर्शमत्यक्षस्य भवति । तद्वारणाय परामर्शजन्यतायां परामर्शनिष्ठजनकतायां वा समवायसंबन्धावच्छिन्नत्वं निवेशनीयं । तथा सति समवायसंबन्धावच्छिन्न परामर्शनिष्ठजनकतानिरूपितजन्यताथयत्वे सति ज्ञानत्वमित्येकं लक्षणं परामर्शनिष्ठजनकतानिरूपितसमवायसंबन्धावच्छिन्नजन्यताथयत्वे सति ज्ञानत्वं इत्यपरं लक्षणं लभ्यते । परामर्शमत्यक्षे नातिव्याप्तिः । परामर्शः तादात्म्यसंबन्धेन स्वस्मिन्वर्तमानस्तन् विषयतासंबन्धेन परामर्शप्रत्यक्षं जनयति । नन्वेवं सति ज्ञानत्वं व्यर्थं । तादात्म्यसंबन्धेन परामर्शः स्वस्मिन्वर्तमानस्तन् प्रतियोगितासंबन्धेन परामर्शध्वंसं जनयति । परामर्शनिष्ठजनकता तादात्म्यसंबन्धावच्छिन्ना । ध्वंसनिष्ठजन्यता प्रतियोगितासंबन्धावच्छिन्ना । नतु समवायसंबन्धावच्छिन्ना । अतः ध्वंसे अतिव्याप्तिर्न संभवतीति ज्ञानत्वं व्यर्थं इति चेन्न । संस्कारे अतिव्याप्तिः । समवायसंबन्धेन परामर्शः आत्मनि वर्तमानस्तन् समवायसंबन्धेन संस्कारं जनयति । एवमपि अयं स्वाधुर्वा पुरुषोवा इति संशयानन्तरं पुरुषत्वव्याप्यकारादिमानिति परामर्शेन अयं पुरुष इति मत्यक्षं जायते । तत्प्रत्यक्षे अतिव्याप्तिः । अतः पक्षतासद्वृत्तपरामर्शजन्यत्वं निवक्षणीयं । अनुमितावेव पक्षता कारणं । न मत्यक्षे । एवं परामर्शजन्यत्वे सति ज्ञानत्वमिति लक्ष-

णस्य वह्निव्याप्यधूमवत्पर्वतवान्नयं देशइति ज्ञाने अतिव्याप्तिः । पक्ष .
वासहकृतपरामर्शजन्यत्वविवक्षणेनातिव्याप्तिः ॥

साध्यायस्य पक्षतात्वे घनमर्जितेन मेघाद्यमितौ व्यभिचारः ।
तद्वारणाय सिपाधयिपाविरहविशिष्टसिद्धयभावः पक्षेतिविवक्षणीयं ।
सिपाधयिपाविरहवैशिष्ट्यमिदं स्वाधिकरणवृत्तित्वसंबन्धेन । स्व
सिपाधयिपाविरहः । स्वाधिकरणमात्मा । तद्वृत्तिः सिद्धिः । वृत्तित्वं
सिद्धेः । स्वाधिकरणवृत्तित्वसंबन्धेन सिपाधयिपाविरहः । सिद्धी वर्तते ।
सिपाधयिपा समवायसंबन्धेन आत्मनि वर्तते । सिपाधयिपाभावः
स्वरूपसंबन्धेन सिद्धौ वर्तते किञ्च । स्वरूपसंबन्धेन सिपाधयिपा
विरहवैशिष्ट्यमिदं सिद्धावुच्यतां । किं स्वाधिकरणवृत्तित्वसंबन्धेन वै
शिष्ट्यमुच्यते इति चेत् सिपाधयिपाकालेपि स्वरूपसंबन्धेन सिपाध
यिपाभावविशिष्टसिद्धेः सत्त्वादनुमितिर्न स्यात् । स्वाधिकरणवृत्ति
त्वसंबन्धेन सिपाधयिपाभाववैशिष्ट्यनिवेगेतु आत्मनि सिपाधयिपा
सत्त्वेन सिपाधयिपाभावासत्त्वात् स्वाधिकरणवृत्तित्वसंबन्धेन सिपा
धयिपाऽभावविशिष्टा न भवति सिद्धिः । पर्वतो वह्निमानित्यनुमतिप्रति
पर्वतो वह्निमानिति सिद्धिः प्रतिबन्धिका । पर्वते वनानुमितिर्मे जाय
तामिति इच्छा उत्तेजिका । प्रतिबन्धककाले कार्यजननी उत्तेजिका ।
स्वाधिकरणवृत्तित्वसंबन्धेन इच्छाभावविशिष्टसिद्धिः प्रतिबन्धिका ।
स्य इच्छाभावः । स्वाधिकरणमात्मा । तद्वृत्तिः सिद्धिः । तद्वृत्ति
त्वं सिद्धेः । धूमो व्याप्यः । व्याप्यता धूमनिष्ठा व्याप्यतावच्छेद
कं धूमत्वं । धूमत्वावच्छिन्ना व्याप्यता । अतः अवच्छेदकं धूमत्वं
अवच्छेद्या व्याप्यता । साच व्याप्तिरेव । तथाच धूमत्वावच्छिन्ना
व्याप्तिः । व्याप्तिश्च साध्यसमानाधिकरणहेतुतावच्छेदकं । हेतुता
वच्छेदकं च धूमत्वं । अतः धूमत्वमेवावच्छेदकमवच्छेद्यं च भवतीति
विरोधः । विरोधपरिहारस्तु धूमत्वत्वेन व्याप्तिर्भवति अवच्छेद्यं
च भवति । धूमत्वं स्वरूपतः अवच्छेदकं भवतीति । धूमो वह्नि

व्याप्यइति व्याप्तिज्ञानं प्रति व्यभिचारज्ञानाभावः सहचारज्ञानं च हेतुः । व्यभिचारश्च हेतुसमानाधिकरणात्यन्ताभावप्रतियोगितावच्छेदकसाध्यतावच्छेदकः । सहचारश्च साध्याधिकरणवृत्तित्वं । धूमावच्छिन्नव्याप्यइत्यस्य धूमसमानाधिकरणात्यन्ताभावप्रतियोगितानवच्छेदकवद्विवाधवच्छिन्नवद्विसमानाधिकरणइत्यर्थः । व्याप्तौ अव्यभिचारः सहचारश्चेति अंगद्वयं वर्तते । तत्र सहचारज्ञानं घटितज्ञाने घटकज्ञानं कारणमिति न्यायेन कारणं । हेतुं प्रति प्रतियोगितानवच्छेदकं साध्यतावच्छेदकमिति अव्यभिचारज्ञानं प्रति प्रतियोगितावच्छेदकं साध्यतावच्छेदकमिति व्यभिचारज्ञानाभावः प्रतियवन्धकाभावविधया कारणं ॥

सिद्धान्तव्याप्तिः । हेतुव्यापकसाध्याधिकरणवृत्तित्वं व्याप्तिः । साध्यस्य हेतुव्यापकत्वं नाम हेत्वधिकरणवृत्त्यत्यन्ताभावाप्रतियोगित्वं । साध्यं हेतोर्व्यापकं चेत् व्याप्तिस्तं भवति । अव्यापकं चेद्व्याप्तिः । पर्वतो वह्निमान् धूमादित्यत्र साध्यं हेतोर्व्यापकं भवति । पर्वतो धूमवान् वह्नेः इत्यत्र साध्यं न हेतोर्व्यापकं भवति । वह्निमान् धूमादित्यत्रापि यथाश्रुते वह्नेः हेतुव्यापकत्वं न संभवति । हेत्वधिकरणे पर्वते वर्तमानो योऽभावः महानसीयवन्धभावः । प्रतियोगी । महानसीयवह्निः । एवं हेत्वधिकरणे महानसे वर्तमानः योऽभावः पर्वतीयवन्धभावः । प्रतियोगी पर्वतीयवह्निः । एवं सकलोपि वह्निः प्रतियोग्येव भवति । अतः हेतुव्यापकइत्यस्य हेत्वधिकरणवृत्त्यत्यन्ताभावप्रतियोगितानवच्छेदकधर्मवानित्यर्थो वाच्यः । एवं सति धूमवान् वह्नेः इत्यत्र धूमस्य हेतुव्यापकत्वापत्तिः । हेत्वधिकरणवृत्त्यत्यन्ताभावप्रतियोगितानवच्छेदको यो धर्मः प्रमेयत्वरूपो धर्मः । तद्वत्त्वं धूमस्येति । अतः प्रतियोगितानवच्छेदकसाध्यतावच्छेदकधर्मवत्त्वं हेतुव्यापकत्वमिति वक्तव्यं । एवं सति धूमस्य हेतुव्यापकत्वापत्तिर्न संभवति । साध्यतावच्छेदकं धूमत्वं हेत्वधिकरणवृत्त्यस्य

भावः चटाभावः । ननु द्रव्यत्वाभावः । तथाच हेतुतावच्छेदकसं-
बन्धेन हेतुतावच्छेदकरूपेण हेत्वधिकरणे वर्तमानः प्रतियोग्यधिकरणे
अवृत्तिः योऽभावः तादृशाभावप्रतियोगितानवच्छेदकसाध्यतावच्छे-
दकधर्मवत्साध्याधिकरणवृत्तिस्त्वं व्याप्तिरिति निष्कर्षः । इति
सिद्धान्तव्याप्तेः ॥

अथ पूर्वपक्षीयव्याप्तिः । साध्यतावच्छेदकसंबन्धावच्छिन्न
साध्यतावच्छेदकावच्छिन्न प्रतियोगितानिरूपकाभाववन्निरूपितापेय
त्वाभावो व्याप्तिः । पर्यतो बहिमान् धूमादित्यत्र धूमस्येयं व्याप्तिः
संभवति । साध्यतावच्छेदकसंबन्धावच्छिन्नसाध्यतावच्छेदकावच्छि-
न्नप्रतियोगितानिरूपकोयोऽभावः सयोगेन बन्धभावः । कथमित्युक्तौ
बन्धभावस्य बहिः प्रतियोगी । प्रतियोगिता बहिनिष्ठा । प्रति-
योगितावच्छेदः बहिर्य । बहिस्त्वावच्छिन्ना प्रतियोगिता । प्रति-
योगितायां संयोगसंबन्धोवच्छेदकः । येन संबन्धेन यन्नास्तीत्यु-
च्यते तन्निष्ठप्रतियोगितायां तत्संबन्धोवच्छेदकः । प्रकृते येन सं-
बन्धेन संयोगसंबन्धेन । यत् बहिः नास्तीत्युच्यते । तन्निष्ठप्रतियोगि-
तायां बहिनिष्ठप्रतियोगितायां । तत्संबन्धः संयोगसंबन्धः अवच्छे-
दकः । संयोगसंबन्धावच्छिन्नाप्रतियोगिता । एवंसाति साध्यताव-
च्छेदकसंबन्धावच्छिन्नापि भवति । संयोगस्य साध्यतावच्छेदकसंबन्ध
त्वाद् । येन संबन्धेन साध्यमस्तीत्युच्यते स संबन्धः साध्यतावच्छे-
दकसंबन्धः । एवं प्रतियोगिता साध्यतावच्छेदकधर्मवच्छिन्नापि
भवति । बहिर्यस्य साध्यतावच्छेदकधर्मत्वात् । साध्यवाचकपदेन
यद्धर्मविशिष्टं प्रत्याख्यते स धर्मः साध्यतावच्छेदकः । प्रकृते साध्य-
वाचकपदं बहिर्य । तेन च बहिर्यविशिष्टं प्रत्याख्यते । स धर्मः
बहिर्यरूपो धर्मः साध्यतावच्छेदकः । अभावश्च प्रतियोगितानि-
रूपको भवति । एवंच साध्यतावच्छेदकसंबन्धावच्छिन्नसाध्यताव-
च्छेदकावच्छिन्नप्रतियोगितानिरूपकाभावः संयोगेन बन्धभावः

तद्वान् इदः । तद्वृत्ति जलं । तद्वृत्तिर्धूमः । अवृत्तित्वं धूमस्य ।
एवंसति वृक्षः कपिसंयोगी एतद्वृक्षत्वादित्यत्र एतद्वृक्षत्वे अव्याप्तिः ।
साध्यं कपिसंयोगः । साध्याभावः कपिसंयोगाभावः । साध्या
भाववान् वृक्षः । तद्वृत्ति एतद्वृक्षत्वं । तद्वृत्तित्व एतद्वृक्षत्वस्येति तद-
वृत्तित्वं नास्ति । अतः साध्याभावे प्रतियोगिव्यधिकरणत्वं निवेश-
नीयं । प्रतियोगिव्यधिकरणत्वं च प्रतियोग्यधिकरणान्वृत्तित्वं । तथा च
स्वप्रतियोग्यधिकरणे अवृत्तिः यः साध्याभावः गुणवृत्तिकपिसंयो-
गाभावः । नतु वृक्षवृत्तिकपिसंयोगाभावः । कुतश्च्युक्तौ स्वपदेन
वृक्षवृत्तिकपिसंयोगाभावग्रहणे स्वप्रतियोगी कपिसंयोगः । स्वप्रति-
योग्यधिकरणे वृक्षे कपिसंयोगाभावस्यैव सत्त्वात् । तथा च स्वप्रति-
योग्यधिकरणे अवृत्तिः यः साध्याभावः गुणवृत्तिकपिसंयोगाभावः ।
तद्वान् गुणः । तद्वृत्ति एतद्वृक्षत्वं । तद्वृत्तित्वं एतद्वृक्षत्वस्य । अतः
नाव्याप्तिः । साध्याभावे प्रतियोगिव्यधिकरणनिवेशे द्रव्यं गुण
कर्मन्यत्वविशिष्टसत्तावत् द्रव्यत्वादित्यत्र द्रव्यत्वे अव्याप्तिः ।
साध्याभावः गुणकर्मन्यत्वविशिष्टसत्ताभावः । स च प्रतियोगि कर-
धिकरणो न भवति । कुतश्च्युक्तौ प्रतियोगिव्यधिकरणत्वस्य प्रति-
योग्यधिकरणे अवृत्तिरित्यर्थः । गुणकर्मन्यत्वविशिष्टसत्ताभावस्य प्रति-
योगिनी गुणकर्मन्यत्वविशिष्टसत्ता । प्रतियोग्यधिकरणे गुणोऽपि
भवति । विशिष्टसत्तायाः शुद्धसत्तायाश्चाभेदात् । तथा च गुणकर्म-
न्यत्वविशिष्टसत्तारूपसाध्याभावः प्रतियोग्यधिकरणवृत्तिरेव । नतु
तद्वृत्तिः । अतः प्रतियोग्यधिकरणइत्यत्र प्रतियोगिनिष्ठाधेयतायां
प्रतियोगितावच्छेदकधर्मावच्छिन्नत्वं निवेशनीयं । निवेशे च नाव्या-
प्तिः । गुणकर्मन्यत्वविशिष्टसत्ता द्रव्ये वर्तते । अधिकरणं द्रव्यं ।
अधिकरणता द्रव्यनिष्ठा । आधेयं गुणकर्मन्यत्वविशिष्टसत्ता । आ-
धेयता गुणकर्मन्यत्वविशिष्टसत्तानिष्ठा । आधेयतावच्छेदकं गुण-
कर्मन्यत्वविशिष्टसत्तात्वं तदेव गुणकर्मन्यत्वविशिष्टसत्तारूपं यत्सा-

५१ तदभावप्रतियोगितावच्छेदकं । तथाच तादृजप्रतियोगितावच्छेदकत्वं यदुपकर्मान्यत्वविशिष्टसत्तात्वं तदवच्छिन्नाधेयतानिरूपकाधिकरणताश्रयो द्रव्यमेव । नतु गुणः । तथाच गुणकर्मान्यत्वविशिष्टसत्ताभावः प्रतियोग्यधिकरणे द्रव्ये अवृत्तिर्भवत्येवेति नाव्याप्तिः । एवं प्रतियोगिनिष्ठाधेयतायां प्रतियोगितावच्छेदकसंबन्धावच्छिन्नत्वमपि निवेशनीयं । अन्यथा बहिमान्धूमादित्यत्र बन्धभावरूपस्याध्याभावस्य प्रतियोगिव्यधिकरणत्वं न संभवति । प्रतियोग्यधिकरणं हृदः । तत्र कालिकसंयन्त्रेण बद्धः सत्त्वात् । तथाच बन्धभावः प्रतियोग्यधिकरणवृत्तिरेव । नतु तदवृत्तिः । अतः प्रतियोगिनिष्ठाधेयतायां प्रतियोगितावच्छेदकसंबन्धावच्छिन्नत्वं निवेशनीयं । निवेशे च बन्धभावस्य प्रतियोगिव्यधिकरणत्वं संभवति । प्रतियोगिव्यधिकरणत्वं च प्रतियोग्यधिकरणं अवृत्तित्वं । प्रतियोग्यधिकरण इत्यस्य प्रतियोगिनिष्ठाधेयतानिरूपिताधिकरणताश्रयइत्यर्थः । प्रतियोगिनिष्ठाधेयतायां प्रतियोगितावच्छेदकसंबन्धावच्छिन्नत्वनिवेशे प्रतियोगितावच्छेदकसंबन्धावच्छिन्नप्रतियोगिनिष्ठाधेयतानिरूपिताधिकरणताश्रयेति प्रतियोग्यधिकरणेत्यस्यार्थः । एतादृशाधिकरणं पर्वतएव । नतु हृदः । संयोगेन बद्धः हृदे असत्त्वात् । प्रतियोग्यधिकरणे पर्वते बन्धभावः अवृत्तिरेव भवति । एवं साक्षाभाववृत्तित्वाभावइत्यत्र वृत्तित्वाभावइत्यस्य वृत्तित्वनिष्ठप्रतियोगितानिरूपकाभाव इत्यर्थः । वृत्तित्वनिष्ठप्रतियोगितानिरूपको योऽभावः वृत्तित्वघटोभयाभावोपि । उभयाभावस्य उभयं प्रतियोगि । प्रतियोगिता उभयनिष्ठा । वृत्तित्वनिष्ठापि भवति । उभयाभावः धूमवान् बद्धः इत्यत्र बहिरूपहेतौ वर्तते इत्यतिव्याप्तिः । स्मरणाय वृत्तित्वनिष्ठप्रतियोगितायां वृत्तित्वान्नाशच्छिन्नत्वं निवेशनीयं । निवेशे नातिव्याप्तिः । वृत्तित्वघटोभयाभावप्रतियोगिताया उभयताशच्छिन्नत्वेन वृत्तित्वत्वावच्छिन्नत्वाभावात् ॥ इति व्याप्तिशब्दः ॥

॥ श्रीराशो विनयते ॥

॥ हेत्याभासलक्षणम् ॥

यद्विषयकत्वेन ज्ञानस्यानुमितितत्कम्पान्यतरप्रति-
बन्धकत्वं तत्त्वं दोषसामान्यलक्षणम् ॥

यद्विषयकत्वेनेत्यत्र तृतीयार्थोवाच्छिन्नत्व । ज्ञानस्येत्यत्र पक्ष-
र्थ आधेयत्वं । उभयोः प्रतिबन्धकत्वेन्ययः । तथाच ज्ञाननिष्ठं अनु-
मितितत्करणान्यतरप्रतिबन्धकत्वं यद्विषयकत्वावच्छिन्न तत्त्वं दोष-
त्वमित्यर्थः । तथाहि । दोषज्ञानं अनुमितिप्रतिबन्धकं । प्रतिबन्धकता
दोषज्ञाननिष्ठा । दोषज्ञाने दोषो विषयः । विषयता दोषनिष्ठा ।
दोष निष्ठविषयता ज्ञाननिरूपिता । दोषनिष्ठविषयतानिरूपकं ज्ञा-
नं । दोषनिष्ठविषयतानिरूपकत्वं दोषज्ञाने वर्तते । तच्च दोषनिष्ठविष-
यतानिरूपकत्वं दोषज्ञाननिष्ठप्रतिबन्धकतायामवच्छेदकं । दोषस्य
यत्पदेनोपादाने यन्निष्ठविषयतानिरूपकत्वमित्यस्य दोषनिष्ठविषय-
तानिरूपकत्वमित्यर्थो भवति । तथाच यन्निष्ठविषयतानिरूपकत्वं
अनुमितितत्करणान्यतरप्रतिबन्धकतावच्छेदकं स दोषइत्यर्थो भवति ।
इदं बहिषान्धूमादित्यत्र बन्धभाववद्ब्रह्मो दोषः । तस्येदं लक्षणं
सम्भवति । यत्पदेन बन्धभाववद्ब्रह्मोपादाने यन्निष्ठविषयतानिरूपकत्वं
बन्धभाववद्ब्रह्मनिष्ठविषयतानिरूपकत्वं । तच्च इदो बन्धभाववानिति
ज्ञाने वर्तते । तादृशज्ञाने बन्धभाववद्ब्रह्मो विषयः । विषयता बन्ध-
भाववद्ब्रह्मनिष्ठा । तादृशविषयतानिरूपकं इदो बन्धभाववानिति ज्ञानं-
विषयतानिरूपकत्वं तादृशज्ञाने वर्तते । बन्धभाववद्ब्रह्मनिष्ठविषय-
तानिरूपके इदो बन्धभाववानित्याकारकर्षणे इदो बहिषानित्यनु-
मितिप्रतिबन्धकता वर्तते । तादृशप्रतिबन्धकतया बन्धभाववद्ब्रह्म-
निष्ठविषयतानिरूपकज्ञानतरमवच्छेदकं बन्धभाववद्ब्रह्मो दोषः । एवं

सुवन्न यत्पदेन दोषप्रवादाय प्रतिबन्धकतापदेन च दोषज्ञाननिष्ठमति
 बन्धकतामादाय लक्षणमुपपादनीयं । यन्निष्ठविषयतानिरूपकत्वमनु-
 पतितत्करणान्यतरप्रतिबन्धकतावच्छेदकं स दोषः । अत्र स्वरूप
 संबन्धरूपावच्छेदकत्वानिवेशे पर्वतो वह्निमान्भूमादित्यत्र बन्धभावो
 अतिव्याप्तिः । अनुमितिः पर्वतो वह्निमान् इत्यनुमितिः । अनुमिति
 प्रतिबन्धकं पर्वतो बन्धभाववानिति ज्ञानं । प्रतिबन्धकता ज्ञाननिष्ठा ।
 प्रतिबन्धकतावच्छेदकं पर्वतनिष्ठविषयतानिरूपकत्वं बन्धभावनिष्ठ
 विषयतानिरूपकत्वं निश्चयत्वं च । एवंच यन्निष्ठविषयतानिरूपकत्वं
 बन्धभावनिष्ठविषयतानिरूपकत्वं च । अतो बन्धभावेऽतिव्याप्तिः ।
 तद्वारणाय अवच्छेदकतापर्याप्त्यधिकरणत्वं विवक्षणीयं । एवमपि ह्रदो
 वह्निमान् भूमादित्यत्र बन्धभाववद्भूदे असंभवः । ह्रदो बन्धभाववानि
 ति निश्चयनिष्ठानुमितिप्रतिबन्धकतावच्छेदकतापर्याप्तः अमामोपपत्ता-
 नानास्कन्दितत्वं बन्धभाववद्भूदनिष्ठविषयतानिरूपकत्वं निश्चयत्वेत-
 द्भित्तयेसत्त्वेनकेवलंबन्धभाववद्भूदनिष्ठविषयतानिरूपकत्वे असत्त्वात् ।
 अतो व्यापकत्वरूपावच्छेदकत्वं निवेशनीयं । तत्प्रकारश्च अनुमिति
 प्रतिबन्धकत्वं यन्निष्ठविषयतानिरूपकत्वव्यापकं सः दोष इति ।
 एवमप्यसंभवः । ह्रदो वह्निमानित्यत्र बन्धभाव वद्भूदनिष्ठविषय-
 तानिरूपकत्वस्य ह्रदइति ज्ञाने सत्त्वेपि तत्रानुमिति प्रतिबन्धकत्व-
 स्याभावात् । अतो यद्विषयकत्वमित्यस्य यद्रूपावच्छिन्नविषयता-
 निरूपकत्वमित्यर्थो वाच्यः । एवंसति नासंभवः । यद्रूप पदेन
 दोषभाववच्छेदकं धर्मेण । एवमपि यद्रूपावच्छिन्नविषयतानिरूप-
 कत्वस्य ह्रदो बन्धभाववाजयेति संशये सत्त्वेपि तत्रानुमितिप्रति
 बन्धकत्वस्याभावादसंभवः । अतो यद्रूपावच्छिन्नविषयतानिरूपक-
 त्वमित्यस्य व्यापकत्वं निवेशनीयं । एवं बन्धभाववान् ह्रदो वह्निमा-
 निति आहार्यज्ञाने यद्रूपावच्छिन्नविषयतासत्त्वेपि अनुमितिप्रति-
 बन्धकत्वाभावादसंभववाजयेति अनाहार्यत्वं निवेशनीयं । एवं अ-

प्रामाण्यज्ञानानास्कन्दितत्वं निवेशनीयम् । अन्यथा इदं ज्ञानं अप्रमे-
 नि अप्रामाण्यज्ञानकालीने इदो बन्धभाववानिति ज्ञाने प्रतिबन्धक-
 त्वाभावेनासंभवः स्यात् । लक्षणं तु यद्रूपावच्छिन्नविषयतानिरूप-
 कानाहार्याप्रामाण्यज्ञानानास्कन्दितनिश्चयत्वव्यापकं अनुमितिमति-
 बन्धकत्वं सः दोषः इति ॥

यद्रूपावच्छिन्नविषयताव्यापिका प्रकृतानुमितिप्रतिबन्धकता-
 तद्रूपावच्छिन्नत्वं दोषसामान्यस्य लक्षणम् । इदो बहिर्मानित्यव-
 बन्धभाववद्भूदो दोषः । यद्वयं बन्धभाववद्भूदोभये । यद्रूपावच्छि-
 न्नविषयता इदो बन्धभाववानिति ज्ञानीयबन्धभाववद्भूदनिष्ठाविषय-
 ता । तादृशविषयता निरूपकतासन्धेन इदो बन्धभाववानिति ज्ञानं
 वर्तते । तत्र इदो बहिर्मानित्यनुमितिप्रतिबन्धकतापि वर्तते इति
 यद्रूपावच्छिन्नविषयताव्यापकत्वस्य अनुमितिप्रतिबन्धकतायां सत्त्वा-
 त् बन्धभाववद्भूदं लक्षणसमन्वयः । इदमिहावधेयम् । यद्रूपाव-
 च्छिन्नविषयता कालिकेन बन्धभाववानिति ज्ञानेपि वर्तते । तत्र इदो
 बहिर्मानित्यनुमितिप्रतिबन्धकता नास्ति । कुत इत्थुर्क्ता संयोगेन बहि-
 र्मानिनि बुद्धिप्रति स्वरूपेण बन्धभाववत्तानिश्चयस्यैव प्रतिबन्धकत्वा-
 त् । तथाचासंभवः । नच यद्रूपावच्छिन्नविषयताया प्रकृतानुमिति
 प्रतिबन्धकतावच्छेदकत्वं निवेश्यते । कालिकेन बन्धभाववानिति
 ज्ञानीयबन्धभाववद्भूदविषयतायां प्रकृतानुमितिप्रतिबन्धकतावच्छेद-
 कत्वाभावान्नासंभवइति वाच्यं । कालिकेन इदो बन्धभाववान् स्वरू-
 पेण इदो बन्धभाववानिति ज्ञानविशिष्टज्ञानस्य इदो बहिर्मानित्य-
 नुमितिप्रतिबन्धकत्वेन कालिकेन इदो बन्धभाववानिति ज्ञानीयबन्ध-
 भाववद्भूदविषयताया अपि प्रतिबन्धकतावच्छेदकत्वेनैव संभववार-
 णायोनादिति चेत् उच्यते । तादृशावधेयतासमानाधिकरणाविषयता
 व्यापिका प्रकृतानुमितिप्रतिबन्धकता तादृशावधेयतावत्त्वं दोषसामान्य-
 स्य लक्षणम् । यादृशावधेयतापदेन स्वरूपसंबन्धेन बन्धभाववद्भूदनि-

ग्रायेपक्ष ग्राह्या । सामानाधिकरण्यं च स्वाधिकरणवृत्तित्वं । स्वा-
धिकरणत्वं च स्वावच्छेदकतापर्याप्त्यनुयोगितावच्छेदकतासंबन्धेन
अवृत्तित्वं च तेनैव संबन्धेन ॥

अनुमितिप्रतिबन्धकपथार्थज्ञानविषयत्वंवा हेत्वाभासत्वं । हृदो
बहिमान् धूमादित्यत्र बन्धभाववद्भूदो दोषः । त्वेदं लक्षणं घटते । अनु-
मितिः हृदो बहिषानित्यनुमितिः । तत्प्रतिबन्धकं यथार्थज्ञानं हृदो बन्ध-
भाववानिति ज्ञानम् । तद्विषयः बन्धभाववद्भूदइति लक्षणसमन्वयः ।
अनुमितिः पक्षः साध्यज्ञानं साम्यव्याप्यहेतुमान् इत्याकारकसमूहालं-
वनरूपा । उक्तानुमितौ पक्षे साध्य भासते । तदंशे साध्याभावव-
त्पक्षज्ञानं साध्याभायव्याप्यमिति हेतुमत्पक्षज्ञानं च प्रतिबन्धकं । पक्षे
हेतुर्भासते । तदंशे हेत्वभाववत्पक्षज्ञानं प्रतिबन्धकं । एवंहेतौ साध्य
व्याप्तिर्भासते तदंशे व्यभिचारज्ञानं प्रतिबन्धकं । हेतौ साध्याधिकरण
वृत्तित्वं निवेशितम् । तदंशे साध्याधिकरणावृत्तित्वज्ञानं विरोधि ।
पक्षे पक्षतावच्छेदकज्ञानं प्रति पक्षतावच्छेदकभाववत्पक्षज्ञानं विरोधि ।
अनुमितिप्रतिबन्धकेत्यादिलक्षणं दोषस्यैव ननु दुष्टस्य । तथासाति
दुष्टलक्षणस्यैव दोषत्ववित्याप्तिः संभवति । तथाहि हृदो बहिमान्
धूमादित्यत्र बन्धभाववद्भूदो दोषः । धूमो दुष्टः । बन्धभाववद्भूदः
अनुमितिप्रतिबन्धकपथार्थज्ञानविषयो भवतीत्यतिव्याप्तिः । किंच
हृदो बन्धभाववान् घटश्चेति समूहालवनज्ञानमादाय घटेतिव्याप्तिवार-
णाय प्रतिबन्धकतावच्छेदकविषयताश्रयत्वमिति वक्तव्यं । तथाच
दुष्टेऽसंभवः । दुष्टहेतुविषयताया अनुमितिप्रतिबन्धकतावच्छेदकता
विरहात् । ननु दुष्टहेतुनिरूपणं प्रतिज्ञाय दोषलक्षणे कथिते प्रकृता
समातिरिति चेत् उच्यते । दोषलक्षणे कथितेऽपि दोषवत्त्वं दुष्टानां
लक्षणमिति स्वयं ज्ञातुं शक्यमस्य दुष्टानां लक्षणाकथनं न विरुद्धम् ।
अत्रानुमितिपदं अनुमितितत्करणान्वयरपर । अन्यथा व्यभिचार
ज्ञानस्य अनुमित्यप्रतिबन्धकतया अव्याप्तिः । व्यभिचारज्ञानं कुतो-

अनुमितिमति न प्रतिबन्धकमिति चेत् एकहेतौ व्यभिचारज्ञानेऽपि अन्य-
 हेतौ व्याप्तिज्ञानेनानुमितेर्जननात् । व्यभिचारज्ञानं व्याप्तिज्ञानेना-
 न्यथासिद्धं । तथाहि व्यभिचारज्ञानं अनुमितिमति न प्रतिबन्धक-
 चेत् को दोषः व्यभिचारज्ञानकालं अनुमितिर्जायतामिति चेत् तदानीं
 परामर्शोऽस्ति न वा । अस्ति चेत् व्यभिचारज्ञानप्रयोजकं । अ-
 सत्त्वे कारणाभावाच्चानुमितिर्जायते । कुतो वा व्यभिचारज्ञानस्य प्रति-
 बन्धकत्वं । अतः अनुमितिमात्रनिवेशे व्यभिचारे अव्याप्तिवारणाय
 अनुमितिपदं अनुमितेतत्करणान्यतरपरं वाच्यं । यन्निरूपणान-
 त्तरं यन्निरूप्यते तन्निरूपितसंगतिस्तत्र प्रदर्शनीया । प्रकृतं सद्देतु-
 निरूपणानन्तरमसद्देतुर्निरूप्यते । तत्र असद्देतौ सद्देतुर्मेगतिः प्र-
 दर्शनीया । संगतिश्च प्रकृतं प्रसंगः । प्रसंगानाम् स्मृतस्योपेक्षान-
 र्हेत्वं । प्रकृतं असद्देतुः स्मृतिविषयः । सचोपेक्षानर्हः । अवश्यं
 निरूपणीयत्वात् । असद्देतुस्मरणं च सद्देतुनिरूपणाद्भवति । कथ-
 मिति चेत् एकसंबन्धिज्ञानमपरसंबन्धिस्मरणकृति न्यायात् । तदर्थश्च
 ययोः पदार्थयोः संबन्धः पूर्वं गृहीतः तयोऽन्वयर ज्ञाने अन्यतर-
 स्य स्मरणं भवति । यथा हस्तिहस्तिपालकयोः पाल्यपालकभाव-
 रूपः संबन्धो गृहीतः । अनन्तरं हस्तिदर्शने हस्तिपालकस्मरणं
 भवति । एवं सद्देतुसद्देतवोः स्ववृत्तिधर्मद्विरुद्धधर्मवत्त्वरूपसंबन्धो
 गृहीतः । अनन्तरं सद्देतुज्ञाने असद्देतुस्मरणं भवति । स्यं सद्देतुः ।
 स्ववृत्तिधर्मः व्याप्तिः पक्षधर्मत्वं च । तद्विरुद्धधर्मः व्याप्तिपक्षधर्मत्वो-
 भयाभावः । तथाच सद्देतुनिरूपणात्सद्देतुज्ञाने जाते सद्देतुज्ञानरूपे
 कसंबन्धिज्ञानादसद्देतुरुपापरसंबन्धिस्मरणात् सद्देतुनिरूपितप्रसंग-
 संगतिः असद्देतादिति ज्ञातव्यं । एवमेककार्यजनकत्वमात्र संगति-
 र्भवति । एककार्यं तत्रनिर्णयविज्ञपरूपं । एज्जनकत्वं सद्देतोरस-
 द्देतोश्च । अनुमितिप्रतिबन्धकप्रकार्यज्ञानविषयत्वं दोषस्य लक्षणम् ।
 इति हेत्वाभाससामान्यलक्षणम् ॥

साध्याभाववत्पक्षो बाधः । साध्याभावव्याप्यप्रतिहेतुपक्षः
मात्रनिषेधः । साध्याभाववद्वृत्तिहेतुः व्यभिचारः । साध्याधिकरणा
वृत्तिहेतुः विरोधः । साध्यव्यापकीभूताभावप्रतियोगिहेतुः असाधार
ण्यं । हेत्वभावपक्षः स्वरूपासिद्धिः । पक्षतावच्छेदकाभाववत्पक्षः
आश्रयामिद्धिः । साध्यातावच्छेदकाभाववत्साध्यं साध्याप्रसिद्धिः ।
हेतुतावच्छेदकाभाववद्वृत्तिः साधनाप्रसिद्धिः । अत्यन्ताभावाप्रति
योगि साध्य तादृशहेतुत्वानुपसंहारः । एतेषां लक्षणं अनुमित
त्करणान्यतरप्रतिबन्धक्यार्थज्ञानविषयत्वं । साध्याभाववद्वृत्तित्वं
साधारण्यदोषः । अयच्च दोषः साधारण्यदुष्टहेतौ वाच्यः । पर्वतो
बहिमान् प्रमेयत्वादित्यत्र प्रमेयत्वरूपहेतुः साधारण्यदुष्टहेतुः । तत्र
साध्याभाववद्वृत्तित्वरूपं साधारण्यं संभवति । साध्य बहिः । सा
ध्याभावः बन्धभावः । साध्याभाववान् हृदः । तद्वृत्ति प्रमेयत्वं ।
वृत्तित्वं प्रमेयत्वस्य । प्रमेयत्वरूपहेतौ साध्याभाववद्वृत्तित्वरूपसाधा
रण्यदोषज्ञानं जाते अनन्तरं साध्याभाववद्वृत्ति प्रमेयत्वमिति व्याप्ति
ज्ञानं न भवति । तत्प्रकारकज्ञानस्य तदभावप्रकारकज्ञानमिति प्रति
बन्धकत्वात् । इति साधारण्यनिरूपणम् ॥

साध्याधिकरणावृत्तित्वमसाधारण्यदोषः । शब्दो नित्यः शब्द
त्वादित्यत्र शब्दत्वमसाधारण्यदोषावशिष्टम् । तस्य साध्याधिकरणावृ
त्तित्वरूपासाधारण्यदोषस्तभवति । साध्यं नित्यत्वं । साध्याधिकरण
माकारं । तदवृत्तित्वं शब्दत्वस्य । अत्र शब्दत्व नित्यत्वाधिकरणावृ
त्तीति असाधारण्यदोषज्ञाने जाते शब्दत्वव्यापकनित्यत्वाधिकरण
वृत्ति शब्दत्वमिति व्याप्तिज्ञानं न जायते । व्याप्तिज्ञाने शब्दत्वादि
नित्यत्वाधिकरणवृत्तित्वं भासते । अतः नित्यत्वाधिकरणावृत्ति
शब्दत्वमिति ज्ञानं नित्यत्वाधिकरणवृत्ति शब्दत्वमिति ज्ञानमिति प्रति
बन्धकं । तज्ज्ञाने तदभावज्ञानस्य प्रतिबन्धकत्वात् । दोषज्ञानस्या
नुमित्यनुपादः व्याप्तिज्ञानानुत्पादोपायगोचरं । इत्यसाधारण्यनि
रूपणम् ॥

अनुपसंहारदोषः । अभावाप्रतियोगि साध्यं अभावाप्रतियोगि हेतुश्च अनुपसंहारदोषः । एतदोषज्ञानं व्यतिरेकव्याप्तिज्ञानं प्रति प्रतिबन्धकं । यथा घटोभिधेयः प्रमेयत्वादित्यत्र अभावाप्रतियोग्याभिधेयत्वं अभावाप्रतियोगि प्रमेयरवं चानुपसंहारदोषः । एतज्ज्ञानं अभिधेयत्वाभावव्यापकाभावप्रतियोगिप्रमेयत्वमिति व्यतिरेकव्याप्तिज्ञानं प्रति अनुपसंहारदोषज्ञानं प्रतिबन्धकं । व्याप्तिज्ञाने साध्ये अभावप्रतियोगित्वं भासते । एवं हेतो अभावप्रतियोगित्वं भासते । अनुपसंहारज्ञाने साध्ये अभावाप्रतियोगित्वं भासते । हेतावप्यभावाप्रतियोगित्वं भासते । अतः अभावाप्रतियोगि अभिधेयत्वमिति अनुपसंहारज्ञानं अभिधेयत्वाभावव्यापकाभावप्रतियोगिप्रमेयत्वमिति व्याप्तिज्ञानं प्रतिबन्धकं । अतः अनुमितिकरणपदेन उक्तव्याप्तिज्ञानमादाय लक्षणसमन्वयो बाध्यः । इत्यनुपसंहारनिरूपणम् ॥

साध्याभावव्याप्तिः विरोधदोषः । साध्याभावव्याप्तिविशिष्टहेतुः विरुद्धदृष्टहेतुः । शब्दो नित्यः कार्यत्वादित्यत्र कार्यत्वं हेतुः । सचविरुद्धदृष्टहेतुः । तत्र चेदं लक्षणं वर्तते । साध्यं नित्यत्वं । साध्याभावः नित्यत्वाभावः । साध्याभावव्याप्तिः वार्थत्वरूपहेतोर्वर्तते । यत्रयत्र कार्यत्वं तत्रतत्र नित्यत्वाभावः । यथा घटे । तथाच साध्याभावव्याप्तिविशिष्टो हेतुरिति विरोधदोषज्ञाने सति पक्षः साध्यवानित्यनुमितिर्न भवति । पक्षस्ताध्यवानित्यनुमितौ साध्यव्याप्यो हेतुरिति ज्ञानं कारणम् । साध्यभावव्याप्यो हेतुरिति ज्ञानं अनुमितिप्रतिबन्धकं । प्रकृते नित्यत्वाभावव्याप्यं कार्यत्वमिति ज्ञाने सति शब्दः नित्यत्ववानित्यनुमितिर्न भवति । शब्दः नित्यत्ववानित्यनुमितौ नित्यत्वाभावव्याप्यकार्यत्ववान् इति ज्ञानं तद्व्याप्येति तदभावव्याप्यं चानिधाय विषया प्रतिबन्धकं । प्रतिबन्धकता तादृशज्ञाननिष्ठा । प्रतिबन्धकतावच्छेदकं नित्यत्वाभावव्याप्तिनिष्ठविषयत्वानिरूपकत्वं । कथमित्युक्तौ नित्यत्वाभावव्याप्यं कार्यत्वमिति ज्ञाने

नित्यत्वाभावव्याप्तिर्विषयः । विषयता नित्यत्वाभावव्याप्तिनिष्ठा ।
विषयतानिरूपकं तादृशज्ञानं । विषयतानिरूपकत्वं नित्यत्वाभाव-
व्याप्यं कार्यत्वमिति ज्ञाने । नित्यत्वाभावव्याप्तिनिष्ठविषयतानि-
रूपकत्वं अनुमितिप्रतिबन्धकतायामवच्छेदकं । यन्निष्ठविषयता-
निरूपकत्वं अनुमितिप्रतिबन्धकतायामवच्छेदकं सः दोषइति दोष-
लक्षणे यत्पदेन नित्यत्वाभावव्याप्त्युपादाने यन्निष्ठविषयतानिरूपक-
त्वं नित्यत्वाभावव्याप्तिनिष्ठविषयतानिरूपकत्वं नित्यत्वाभावव्याप्यं
कार्यत्वमिति ज्ञाने वर्तमानं अनुमितिप्रतिबन्धकतावच्छेदकं । सः
नित्यत्वाभावव्याप्तिर्दोषइति लक्षणसंगतिः । इति विराघदोषानि-
रूपणम् ॥

सत्यतिपक्षः । साध्याभावव्याप्यप्रतिहेतुमत्पक्षः सत्यतिपक्षः ।
इदो वहिमान् धूमादित्यत्र बन्धभावव्याप्यजलबद्धदः सत्यतिपक्ष
दोषः । एवं शब्दो नित्यः थावणत्वादित्यत्र नित्यत्वाभावव्याप्य
कार्यत्ववच्छेदः सत्यतिपक्षः । साध्यं नित्यत्वं । साध्याभावः नित्य-
त्वाभावः । साध्याभावव्याप्यः नित्यत्वाभावव्याप्यः यः प्रतिहेतुः
कार्यत्वरूपहेतुः । तद्विशिष्टः यः पक्षः शब्दः । तथाच नित्यत्वाभाव-
व्याप्यकार्यत्ववच्छेदः सत्यतिपक्षदोषइति भवति । नित्यत्वाभाव-
व्याप्यकार्यत्ववान् शब्दइति सत्यतिपक्षदोषज्ञाने सति शब्दः नित्यः
इत्यनुमितिर्भवति । तत्प्रकारकबुद्धौ तदभावव्याप्यप्रकारकज्ञानस्य
प्रतिबन्धकत्वात् । तथाच तत्पदेन नित्यत्वोपादाने तदभावव्याप्य
प्रकारकं नित्यत्वाभावव्याप्यकार्यत्ववान् शब्दइति ज्ञानं भवति ।
तथाच यन्निष्ठविषयतानिरूपकत्वं नित्यत्वाभावव्याप्यकार्यत्ववच्छेद-
निष्ठविषयतानिरूपकत्वं । तच्च नित्यत्वाभावव्याप्यकार्यत्ववान् शब्द-
इति ज्ञाने वर्तते । तादृशज्ञाने शब्दो नित्यः इत्यनुमितिप्रतिबन्धक-
ताच वर्तते । प्रतिबन्धकतायां नित्यत्वाभावव्याप्यकार्यत्ववच्छेद-
निष्ठविषयतानिरूपकत्वमवच्छेदकं ॥

साध्याभावव्याप्यप्रतिहेतुविषयकपरामर्शकालीन साध्यव्याप्यप्रकृतहेतुविषयकपरामर्शविषयत्वं सत्प्रतिपक्षत्वं । साध्यं नित्यत्वं । साध्यव्याप्यो यः प्रकृतहेतुः श्रावणत्वरूपहेतुः । तद्विषयकः नित्यत्वव्याप्यश्रावणत्ववान् शब्द इति परामर्शः । तद्विषयः श्रावणत्वरूपहेतुः । साध्यव्याप्यप्रकृतहेतुमान्पक्षः साध्याभावव्याप्यप्रतिहेतुमानिति परामर्शसत्त्वे श्रावणत्वरूपहेतुः सत्प्रतिपक्षः । उक्तपरामर्शद्वयसत्त्वे न काप्यनुमितिर्भवतीति प्राचीनमतम् । नवीनमनेतु प्रकृतानुमितिप्रतिबन्धकानुमितिजनकज्ञानविषयत्वं सत्प्रतिपक्षदोषस्य लक्षणम् । शब्दो नित्यः श्रावणत्वादित्यत्र नित्यत्वाभावव्याप्यकार्यत्ववच्छब्दः सत्प्रतिपक्षदोषः । तस्येदं लक्षणं संभवति । प्रकृतानुमितिः शब्दः नित्यत्ववानित्यनुमितिः । तत्प्रतिबन्धकं यज्ज्ञानं शब्दः नित्यत्वाभाववानित्यनुमित्यात्मकं ज्ञानम् । तज्जनकं यज्ज्ञानं नित्यत्वाभावव्याप्यकार्यत्ववान् शब्दः इति ज्ञानं तद्विषयः कार्यत्वरूपहेतुः । विषयत्वं कार्यन्वरूपहेतोः ॥

असिद्धिस्त्रिविधा आश्रयासिद्धिः स्वरूपासिद्धिः व्याप्यत्वासिद्धिश्चेति । तत्र पक्षतावच्छेदकाभावविशिष्टपक्षः आश्रयासिद्धिदोषः । गगनारविन्दं सुरभि अरविन्दत्वादित्यत्र गगनीयत्वाभावविशिष्टारविन्दं आश्रयासिद्धिदोषः । गगनीयत्वंनाम गगनारूपवत्त्वं । तथाच गगनीयत्वाभाववत् अरविन्दमिति निश्चयेसति गगनारविन्दं सुरभि इति अरविन्दे गगनीयत्वावगाद्यनुमितिर्नोदेति । अत्रारविन्दं गगनीयत्वाभाववत् इति ज्ञानं प्रतिबन्धकं । गगनारविन्दं सुरभीति ज्ञानं प्रतिबन्धकं । प्रतिबन्धकता गगनीयत्वाभाववत् अरविन्दमिति निश्चयनिष्ठा । प्रतिबन्धकतावच्छेदकं गगनीयत्वाभावविशिष्टारविन्दनिष्ठविषयनानिरूपकत्वं । तज्ज्ञाने गगनीयत्वाभावविशिष्टारविन्दं विषयः । विषयता अरविन्दनिष्ठा । विषयनानिरूपकं ज्ञानं । निरूपकत्वं ज्ञानस्य । तथाच दोषलक्षणे यत्पदेन गगनीयत्वाभाव

- विशिष्टारविन्दोत्पत्त्यादौ यन्निष्ठविषयतानिरूपकत्वं गगनीयत्वाभाव
विशिष्टारविन्दोत्पत्तिविषयतानिरूपकत्वं । तत् गगनारविन्दं सुरभि
इत्यनुमितिप्रतिबन्धकतायामवच्छेदकः सः गगनीयत्वाभावविशिष्टार
विन्दो दोषः । इत्याश्रयासिद्धिः ॥

अथ स्वरूपासिद्धिः । हेत्वभावविशिष्टपक्षः स्वरूपासिद्धिदोषः
शब्दो गुणः चाक्षुषत्वादित्यत्र चाक्षुषत्वं हेतुः । शब्दः पक्षः । चाक्षु-
षत्वाभावविशिष्टशब्दः स्वरूपासिद्धिदोषः । तस्य दोषलक्षणं सं-
भवति । यन्निष्ठविषयतानिरूपकत्वं अनुमितिनत्करणाभ्यन्तरप्रति-
बन्धकतावच्छेदकः सः दोष इति लक्षणे यत्पदेन चाक्षुषत्वाभावविशि-
ष्टशब्दोपादाने यन्निष्ठविषयतानिरूपकत्वं चाक्षुषत्वाभावविशिष्टशब्द
निष्ठविषयतानिरूपकत्वं चाक्षुषत्वाभाववान् शब्द इति ज्ञानं वर्तते ।
तादृशविषयतानिरूपकत्वं शब्दः चाक्षुषत्ववानित्यनुमितिप्रति-
बन्धकतावच्छेदकः । सः चाक्षुषत्वाभावविशिष्टशब्दः दोषो भवति ।
अनुमितितत्करणाभ्यन्तरप्रतिबन्धक्यथार्थज्ञानं विषयस्वरूपदोषलक्षण
मपि संभवति । अनुमितिः शब्दो गुणः इत्याकारिकानुमितिः ।
तत्करणं चाक्षुषत्ववान् शब्द इति हेतु ज्ञानं । तत्प्रतिबन्धकं यज्ज्ञानं
चाक्षुषत्वाभाववान् शब्द इति ज्ञानं । तद्विषयः चाक्षुषत्वाभाववान्
शब्दः । विषयत्वं शब्दस्य । इति स्वरूपासिद्धिः ॥

स ध्वन्यापकत्वेति साधनाव्यापकत्वमुपधेर्लक्षणम् । एता-
दृशोपाधिज्ञानं हेतौ साध्यव्यभिचारज्ञानं जनयति ।

साध्याभावविशिष्टः पक्षो वाच्यः । बहिरनुष्णः पदार्थत्वादि-
त्यत्र अनुष्णत्वाभाववद्बहिरनुष्णदोषः । तस्यानुमितिप्रतिबन्धकज्ञानं
विषयस्वरूपदोषलक्षणं संभवति । अनुमितिः बहिरनुष्ण इत्यनुमितिः ।
तत्प्रतिबन्धकं यज्ज्ञानं बहिरनुष्णत्वाभाववानिति ज्ञानं । बहिरनुष्ण-
इति ज्ञानेति बहिरनुष्णत्वाभाववानिति ज्ञानस्य तद्वत्तादुद्दिष्टमिति
तदभाववत्तानिश्चयविषया प्रतिबन्धकत्वात् । तद्विषयः अनुष्णत्वा-
भावविशिष्टबहिरनुष्ण इति लक्षणसमन्वयः ।

प्रकृतानुमितिप्रतिबन्धकतावृत्तिर्यमवत्त्वं हेत्वाभासस्य लक्षणं धर्मं प्रतिबन्धकतावृत्तित्वं च स्वाधिकरणवृत्त्यत्यन्ताभावाप्रतियोगित्वसंयन्धेन । स्वाधिकरणत्वं च स्वावच्छिन्नविषयकनिश्चयन्वगम्यन्धेन । इदो बहिमान् धूमादित्यत्र बन्धभाववद्भेदे लक्षणसमन्वयः । प्रकृतानुमितिः इदो बहिमानित्यनुमितिः तत्प्रतिबन्धकं यज्ज्ञानं इदो बन्धभाववानिति ज्ञानं । प्रतिबन्धकता ज्ञाननिष्ठा । प्रतिबन्धकतायां बन्धभाववद्भेदस्वरूपधर्मः स्वाधिकरणवृत्त्यत्यन्ताभावाप्रतियोगित्वसंयन्धेन वर्तते । स्यं बन्धभाववद्भेदत्वं । स्वाधिकरणं इदो बन्धभाववानिति निश्चयः । तद्वृत्तिर्योभावः घटाभावः । तत्प्रतियोगी घटः अप्रतियोगि प्रतिबन्धकत्वं । अप्रतियोगित्वं प्रतिबन्धकत्वे । स्यं बन्धभाववद्भेदत्वं स्वावच्छिन्नविषयकनिश्चयः इदो बन्धभाववानिति निश्चयः । निश्चयत्वं तादृशनिश्चये । अनेन संयन्धेन बन्धभाववद्भेदत्वं निश्चये वर्तते इति । इति हेत्वाभासनिरूपणम् ॥

॥ श्रीरामो विजयते ॥

॥ उपमानपरिच्छेदः ॥

उपमितिकरणमुपमानम् ॥

उपमितिप्रति व्यापारवदसाधारणकारणं उपमानं । उपमितिः अयं गवयपदवाच्यः इत्याकारिका । एतादृशोपमितिप्रति गोसदृशो गवयः इत्याकारिकातिदेशवाक्यार्थज्ञानं असाधारणकारण । अतिदेशवाक्यार्थज्ञाने गोसदृशः विशेष्यः । विशेष्यता गोसदृशनिष्ठा । विशेष्यतावच्छेदकं गोसदृशत्वं । गोसदृशत्वं च गोसादृश्यं । गोसादृश्यावच्छिन्ना विशेष्यता । तादृश विशेष्यतानिरूपकं ज्ञानं । गवयपदवाच्यत्वं प्रकारः । प्रकारता गवयपदवाच्यत्वनिष्ठा । प्रकारतानिरूपकं ज्ञानं । तथाच गोसादृश्याव-

विशेषविशेष्यकगवयपदवाच्यत्वप्रकारकमित्यस्य गोसादृश्यावच्छिन्न
विशेष्यतानिरूपकं गवयपदवाच्यत्वनिष्ठप्रकारतानिरूपकमित्यर्थः ।

उपमाननिरूपणानन्तरं शब्दनिरूपणे का संगतिरित्युक्तौ
कार्यकारणभानसंगतिः । उपमानकार्योपमित्या शब्दकार्यशाब्दबोधो
जायते । कारणं उपमितिः । कारणत्वमुपमितौ वर्तते । तच्च कारण
त्वं स्वाश्रयकारणतासंबन्धेन उपमाने वर्तते । स्वं उपमितिनिष्ठशाब्द-
बोधकारणत्वं । स्वाश्रयः उपमितिः । स्वाश्रयकारणमुपमानं । स्वा-
श्रयकारणत्वमुपमानं । एवं कार्यत्वं शाब्दबोधे । स्वं कार्यत्वं ।
स्वाश्रयः शाब्दबोधः । स्वाश्रयकारणं शब्दः । स्वाश्रयकारणत्वं
शब्दे । अनेन संबन्धेन कार्यत्वं शब्दे वर्तते । उपमाननिरूपणान-
न्तरं शब्दनिरूपणं प्रति उक्तसंगतिः प्रयोजिका भवति । नवीनमते
शक्तिज्ञानस्योपमितिरूपत्वात् उपमितेरुपमानजन्यत्वात्साक्षादेव का-
र्यकारणभावः संभवति ॥ इत्युपमानपरिच्छेदः ॥

आप्तवाक्यं शब्दः ॥

आप्तस्तु यथार्थवक्ता ॥

आप्तोच्चारितत्वे सति वाक्यत्वं शब्दप्रमाणलक्षणं । आप्तोच्चारि-
तत्वं च आप्तजन्योच्चारणकर्मत्वं । उच्चारणं च कण्ठतात्वाद्यभिघातस-
योगानुकूलव्यापारः । उच्चारणकर्मत्वं च उच्चारणजन्यत्वं । प्रयो-
गहेतुभूतपदार्थज्ञानवत्त्वं आप्तस्य लक्षणं । प्रयोगशब्दार्थो व्यवहारः ।
तथा च व्यवहारजनकपदार्थज्ञानवत्त्वं आप्तस्य लक्षणं । पर्वतो वह्नि-
मानिति शब्दप्रयोगो व्यवहारः । तं प्रति पर्वतो वह्निमानिति ज्ञानं
कारणं । अर्थं बुद्ध्वा शब्दरचनेति न्यायेन व्यवहाररूपशब्दप्रयोगं
प्रति अर्थज्ञानस्य कारणत्वात् । तथा च व्यवहारजनकं यज्ज्ञानं
पर्वतो वह्निमानित्याकारकं ज्ञानं । तच्च ज्ञानं यथार्थं । तादृश-
पदार्थज्ञानवत्त्वं पर्वतो वह्निमानिति शब्दप्रयोक्तारि चैत्रादावाप्तेवर्तन-

इति लक्षणसंगतिः । यथार्थज्ञानजन्यत्वेऽसति वाक्यत्वं शब्दप्रमाणस्य लक्षणं । पर्वतो बहिमानिति वाक्यं शब्दप्रमाणं । तत्र यथार्थज्ञानजन्यत्वं वर्तते । यथार्थज्ञानं पर्वतो बहिमानित्याकारकं ज्ञानं । तज्जन्यं पर्वतो बहिमानित्याकारकं वाक्यं । अर्थं बुद्ध्वा शब्दरचनेति न्यायात् । अस्मिन्लक्षणे यथार्थज्ञानजन्यत्वं शब्दप्रमाणस्य लक्षणमित्युक्तौ यथार्थज्ञानध्वंसेतिव्याप्तिः । ध्वंसेमिति प्रातिगो-
गिनः कारणत्वात् । अतः वाक्यत्वोपादानं । वाक्यत्वमात्रोक्तौ भ्रान्त-
वाक्येऽतिव्याप्तिः । तद्वारणाय यथार्थज्ञानजन्यत्वोपादानं । पद-
ज्ञानं शाब्दबोधमिति कारणं । शक्तिज्ञानसाहाय्येन जायमानपदार्थो
पस्थितिर्व्यापारः । अनन्तरं शाब्दबोधः फलं भवति । तत्प्रकारश्च
उपदेशादिना । गोपदस्य गौरर्थः । अपदस्य कर्मत्वर्थः । नीदधाताः
आनयनमर्थइति प्रथमतः शक्तिज्ञानं भवति । कदाचित् गामानयेति
केनचिदुक्तवाक्यश्रवणे जाते गोः कर्मत्वस्य आनयनस्य च स्मरणं
भवति । स एव व्यापारः । गामानयेति वाक्यश्रवणेन गवानयना-
दीनां स्मरणं एकसंबन्धिज्ञानमपरसंबन्धिस्मारकमिति न्यायेन
भवति । अस्य न्यायस्यायमर्थः । ययोः पदार्थयोः संबन्धज्ञानं
जातं तयोर्मध्ये एकस्य ज्ञाने जाते अन्यस्य स्मरणं भवतीति । यथा
हस्तिहस्तिपालकयोः पाल्यपालकभावरूपसंबन्धज्ञानं जाते अनन्तरं
कदाचित् हस्तिमात्रं हस्तिपालकं वा यदा पश्यति । तदा हस्ति-
दशनात् एतद्धस्तिरक्षकः पूर्वमागतइति हस्तिपालकस्य स्मरणं भवति ।
हस्तिपालकदर्शने वा अयं तादृशहस्तिनमालुद आगतइति हस्तिनः
स्मरणं भवति । पाल्यपालकभावरूपसंबन्धज्ञानाकारश्च अयमेत-
द्धस्तिनः पालकः इत्याकारकः । तथाप्रकृते इदं गोपदं गोवाचकं
गौः गोपदस्य वाच्यः इत्याकारकं वाच्यवाचकभावरूपसंबन्धज्ञानं
गोपद्गोरूपार्थयोर्भवति । अनन्तरं कदाचिद्गोपदश्रवणे गोपदरूपक
संबन्धिज्ञानात् गोरुपापरसंबन्धिनः स्मरणं भवति । एवं चैवमत्रै

योः अत्रिनाभावरूपसंबन्धज्ञाने जाते चैत्रमैत्रयोर्मध्ये एकस्य दर्शने अन्यस्य स्मरणं भवति । एवमेव तत्तत्पदस्य तत्तदर्थस्य च अयमेतत्पदवाच्यः इत्याकारकवाच्यवाचकभावसंबन्धज्ञाने जाते अनन्तरं कदाचित्पदश्रवणे अर्थस्य स्मरणं भवति । पदात्पदार्थस्मरणे जननीये पदनिरूपितशक्तिज्ञानं कारणं । तद्वत्पदनिरूपितलक्षणाज्ञानमपि कारणं । यथा गामानयेत्यत्र गोपदेन गौरूपार्थस्मरणे जननीये गोपदनिरूपितशक्तिज्ञानं कारणं । गोपदनिरूपितशक्तिश्च गोपदात् गौर्वोद्भव्यः इतीश्वरसंकेतः । तादृशसंकेतः विषयतासंबन्धे न गवि वर्तते । संकेतएव शक्तिः । तद्वत् गङ्गायां घोषइत्यत्र गङ्गापदेन तीरविषयकस्मरणे जननीयं गङ्गापदनिरूपितशक्तिज्ञानं कारणं न भवति । गङ्गापदनिरूपितशक्तेः तीरे अभावात् । वृत्तइत्युक्ती गङ्गापदेन प्रवाहो योद्भव्यइतीश्वरस्य संकेतः नतु गङ्गापदात्तीरं योद्भव्यमिति । अतो गङ्गापदेन तीरस्मरणे जननीये गङ्गापदनिरूपितलक्षणाज्ञानं कारणं वाच्यं । लक्षणा च पदस्यार्थस्य च संबन्धविशेषः । सच गङ्गापदस्य स्ववाच्यसंबन्धः । स्वं गङ्गापदं । स्ववाच्यः प्रवाहः । तासंबन्धस्तीरे वर्तते । तथाच पदनिरूपितशक्तिर्नाम पदादर्थो योद्भव्यइति संकेतः । लक्षणानाम् पदार्थसंबन्धः । गङ्गापदस्य तीरे लक्षणानाम् गङ्गापदार्थसंबन्धः । गङ्गापदार्थः प्रवाहः । तत्संबन्धः संयोगस्तीरे वर्तते । तीरं गङ्गापदशरण्यप्रवाहसंबन्धीति लक्षणाज्ञानसत्त्वे अनन्तरं कदाचिद्गङ्गायां घोषइति केनचिदुक्ते घोषः प्रवाहवृत्तिर्नभवतीति बाधज्ञाने सति गङ्गापदं तीरतात्पर्येण प्रयुक्तमिति तात्पर्यज्ञाने जाते तीरोपस्थितिर्भवति । अनन्तरं तीरे घोषइति शब्दबोधो भवति । लक्षणा त्रिविधा । तत्र काचिल्लक्षणा लक्ष्यतावच्छेदकरूपेण लक्ष्यमात्रं बोधयति । यथा गङ्गायां घोषइत्यत्र गङ्गापदस्य तीरे लक्षणा वर्तते । पूजा लक्षणा लक्ष्यतावच्छेदकतीरत्वेन रूपेण

तीरमात्रं बोधयति । लक्ष्यं तीरं । लक्ष्यता तीरनिष्ठा । लक्ष्यताव-
 छेदकं तीरत्वं । गङ्गायां घोषदति वाक्येन तीरवृत्तिर्घोषइति शाब्द-
 बोधोदयात् । इयं लक्षणा जहल्लक्षणेत्युच्यते । जहती शक्यार्थं परि-
 त्यजन्ती लक्षणा जहल्लक्षणा । वर्तते चेदं लक्षणं तत्र । सा लक्षणा
 गङ्गापदशक्यार्थं प्रवाहं परित्यजतीति । तीरनिष्ठगङ्गापदलक्षणा गङ्गा-
 पदशक्यार्थं प्रवाहं परित्यजतीत्यस्य कोऽर्थइति चेत् गङ्गापदेन तीर-
 वृत्तिर्घोषः इत्याकारकशाब्दबोधे जाते तादृशशाब्दबोधे गङ्गापदार्थ-
 प्रवाहो न भासते । यथा चैत्रो मैत्र परित्यज्य ग्रामं गच्छतीत्युक्तौ
 मैत्रस्य परित्यागेनाम ग्रामे प्रवेशाभावः । तथा गङ्गायां घोषइत्यत्र
 गङ्गापदलक्षणा गङ्गापदशक्यार्थं प्रवाहं परित्यजतीत्युक्तौ गङ्गापद-
 लक्षणाजन्यशाब्दबोधे तीरवृत्तिर्घोषइत्याकारके प्रवाहो विषयो न
 भवतीति । तथाच यादृशलक्षणाजन्यशाब्दबोधे शक्यार्थो न भासते
 सा लक्षणा जहल्लक्षणा । ननु गङ्गायां घोषइत्यत्र गङ्गापदस्य गङ्गा-
 तीरे लक्षणामंगीकृत्य गङ्गातीरवृत्तिर्घोषः इत्याकारकशाब्दबोधांगी-
 कारे इयं लक्षणा जहल्लक्षणैव । शाब्दबोधे शक्यार्थप्रवाहस्यापि
 विषयत्वात् । इति चेन्न । यादृशलक्षणाजन्यशाब्दबोधे शक्यार्थस्य
 क्रियान्वयो न भासते सा जहल्लक्षणेत्यर्थात् । प्रकृते गङ्गायां घोषो
 वर्ततइति क्रियार्थाधेयत्वे प्रवाहस्य निरूपकत्वेनान्वयाभावात् । लक्ष्य-
 शक्योभयं या लक्षणा बोधयति सा लक्षणा अजहल्लक्षणा । यथा
 काकेभ्यो दधि रक्ष्यतामित्यत्र काकपदस्य काकविडालकुङ्कुटादि-
 लक्षणा । लक्षणानाम शक्यसंबन्धः । प्रकृते काकपदस्य काकः शक्यः ।
 तत्संबन्धः विडालकुङ्कुटादिषु वर्तते । सच संबन्धः स्वनाशयनाशक-
 त्वं । स्वं काकः । स्वनाशं दधि । तन्नाशको विडालादिः । नाश-
 कत्वं विडालादौ । अजहल्लक्षणेत्युक्तौ न जहातीत्यजहती अपरि-
 त्यजन्ती शक्यार्थं या लक्षणा सेत्यर्थः । तथाच या लक्षणा लक्ष्या-
 र्थमिव शक्यार्थमपि बोधयति साऽजहल्लक्षणा । काकेभ्यो दधि रक्ष्य-

पदस्य पदान्तरव्यतिरेकप्रयुक्तान्वयाननुभावकत्व
माकांक्षा ॥

तामित्यस्य काकेभ्यः दधिनाशककुट्टाविडालादिभ्यः दधि रक्षणीय
मित्यर्थः । एतादृशशाब्दबोधे काकेभ्यो दधिरक्ष्यतामित्यनेन जन-
नीये काकपदस्य काकाविडालकुकुटादिषु लक्षणा नियामिका । काका
दिभ्यो दधि रक्षणीयमिति शाब्दबोधे विडालादिरिव काकोपि विप-
यः । अतः काकपदलक्षणा काकं न जहाति । अतः काकपदलक्ष-
णा अजहल्लक्षणा । शक्यतावच्छेदकं परित्यज्य शक्यमात्रं या लक्षणा
बोधयति सा जहदजहल्लक्षणा । यथा तत्त्वमसीत्यत्र त्वं अल्पज्ञत्ववि-
शिष्टः तदसि सर्वज्ञत्वविशिष्टोसि इत्यर्थे उभयोर्विरोधेन एवयायोगा-
त् तत्पदस्य अल्पज्ञत्वं परित्यज्य चेतनमात्रे तत्पदस्य सर्वज्ञत्वं
परित्यज्य चेतनमात्रे लक्षणाङ्गीकारात् त्वचेतनः तच्चेतनाभिन्नः
इति शाब्दबोधाङ्गीकारात् । तादृशशाब्दबोधे सर्वज्ञत्वाल्लक्षणावरो-
धिपयत्वात् । इयं लक्षणा जहदजहल्लक्षणा ॥

गामानयेत्स्व गामिति द्वितीयान्तगोशब्देन गोनिष्ठं कर्मत्व-
मित्याकारकशाब्दबोधे जननीये गोपदांपदयोः आकाङ्क्षा कारणं ।
साचाकांक्षा क्रीडशीत्युक्तौ यत्पदविशेष्यकाव्यवहितोत्तरत्वसंबन्धेन
यत्पदमकारकज्ञानाभावप्रयोज्यः यादृशशाब्दबोधाभावः अव्यवहि-
तोत्तरत्वसंबन्धेन तत्पदस्य तत्पदवत्त्वमाकांक्षा । गामित्यत्र गोनिष्ठं
कर्मत्वमित्याकारकशाब्दबोधप्रतिअव्यवहितोत्तरत्वसंबन्धेन गोपदवत्
अपदमित्याकारकज्ञानं कारणं । तादृशज्ञाने अपदं विशेष्यं । गो-
पदं प्रकारः । अव्यवहितोत्तरत्वंसंसर्गः । गोपदवत् अपदमित्या-
कारकज्ञानसत्त्वे गोनिष्ठं कर्मत्वमित्याकारकशाब्दबोधो भवति ।
गोपदवत् अपदमित्याकारकाकांक्षाज्ञानाभावे गोनिष्ठं कर्मत्वमित्या-
कारकज्ञानाभावः इति स तत्प्रयोजकः । यस्मिन्सति गृह्यवनि सं

अर्थाभाधो योग्यता ॥

पदानामविलम्बेनोच्चारणं संनिधिः ॥

अति तस्य प्रयोजकत्वात् । यथा घटाभावः प्रति दण्डाभावः प्रयोजकः । यस्मिन्सति दण्डाभावे सति यद्भवति घटाभावो भवति । तं प्रति घटाभावं प्रति सः दण्डाभावः प्रयोजकः । प्रकृते यस्मिन्सति गोपदवदपदमित्याकारकज्ञानाभावे सति यद्भवति गोनिष्ठं कर्मत्वमित्याकारकज्ञानाभावो भवतीति तं प्रति गोनिष्ठं कर्मत्वमित्याकारकज्ञानाभावं प्रति सः गोपदवत् अपदमित्याकारकज्ञानाभावः प्रयोजकः । यत्पदविशेष्यकाव्यवहितोत्तरत्वसंबन्धेन यत्पदप्रकारकज्ञानाभावप्रयोज्यः यादृशज्ञानाद्वोधाभावः तत्पदे तत्पदवत्त्वमाकाशेति आकाशालक्षणे । यत्पदविशेष्यकेत्यत्र यत्पदेन अपदोपादाने यत्पदप्रकारकेत्यत्र यत्पदेन गोपदोपादाने अव्यवहितोत्तरत्वसंबन्धेन गोपदवदपदमित्याकारकज्ञानाभावप्रयोज्यः गोनिष्ठं कर्मत्वमित्याकारकज्ञानाभावो भवति गोनिष्ठं कर्मत्वमित्याकारकज्ञानाद्वोधे जननीये तत्पदे अपदे तत्पदवत्त्वं गोपदवत्त्व गोपदापदयोरुत्तराकांक्षा ॥

योग्यतानाम् बाधनिश्चयाभावः । बाधनिश्चयः प्रतिबन्धकनिश्चयः । यथा अग्निना सिञ्चतीत्यत्र सेचनकरणमग्निरिति शाब्दबोधे जननीये सेचनकरणत्वाभाववानग्निरिति निश्चयः प्रतिबन्धकः । स एव बाधनिश्चय इत्युच्यते । सेचनकरणमग्निरिति शुद्धिर्वाति सेचनकरणत्वाभाववानग्निरिति निश्चयः तदभाषप्रकारकानिश्चयविषया प्रतिबन्धकः । जलेन सिञ्चतीत्यत्र जलं सेचनकरणत्वाभावादिनिश्चयाभावो योग्यता । स एव बाधनिश्चयाभावः ॥

अविलम्बेनोच्चारणं व्यवधानाभावाविशिष्टं पदकर्मकमुच्चारणं सन्निधिरित्यर्थः ॥ इति शब्दपरिच्छेदः ॥

इति कामाक्षी सगृहीता

॥ न्यायबोधिनीविषयमाला संपूर्णा ॥

श्रीरामो विजयते ॥

नीलकण्ठीयविषयमाला

ननु मंगलस्य कर्तव्यत्वे किं प्रमाणमिति चेन्न ।
शिष्टाचारानुमितश्रुतेरेव प्रमाणत्वात् । तथाहि मंगलं
वेदबोधितकर्तव्यताकं अलौकिकाविगीतशिष्टाचारवि-
पयत्वात् दर्शादिवत् ॥

बाह्यः अनुमितइति व्यवहारः अनुमितइत्यस्य अनुमितविधेय-
इत्यर्थः । ननु अनुमितविषयइति । तथासति पर्वतो बहिमानित्य-
नुमितौ बहोरिव बह्वितस्यापि विषयत्वात् अनुमितविषयत्वरूपानु-
मितत्वस्य बाह्यत्वे सत्त्वात् बह्वितमनुमितमिति व्यवहारः स्यात् ।
अतः अनुमितपदस्य अनुमिनिविधेयार्थकत्वमेवांगीकरणीयं । एवं
विधेयविशेषणस्य विधेयत्वं नास्तीति नियमोङ्गीकरणीयः । अन्य-
था पर्वतो बहिमानित्यनुमितौ विधेयभूते बहौ विशेषणस्य बह्वित-
स्यापि विधेयत्वप्राप्त्या बह्वितमनुमितमिति व्यवहारापत्तिः स्यात् ।
अतः विधेयविशेषणस्य विधेयत्वं न संभवति । पर्वतो बाह्वानि-
त्यनुमितौ बह्वित्वस्य बह्विरूपविधेये विशेषणत्वात् अनुमितविधेय-
त्वं न संभवति । अतः बह्वित्वमनुमितमिति व्यवहारस्य नापत्तिः ।
व्यवहारं व्यवहर्तव्यतावच्छेदकस्य कारणत्वात् बह्वित्वमनुमितमिति
व्यवहारे अनुमितविधेयत्वरूपानुमितत्वस्य च व्यवहर्तव्यतावच्छेद-
कत्वात् अनुमितविधेयत्वरूपव्यवहर्तव्यतावच्छेदकस्य बह्वित्वे अभा-
वात् । एतच्च मंगलं वेदबोधितकर्तव्यताकमित्यत्र मंगलमुद्देश्यं ।
वेदबोधितकर्तव्यताकत्वं विधेयं । विधेयविशेषणं वेदः । तथाच
वेदस्य विधेयविशेषणत्वेन अनुमितविधेयत्वरूपानुमितत्वस्याभावे
न शिष्टाचारानुमितश्रुतेरिति व्यवहारः कथं संगच्छतइति शंकाः

द्रव्यत्वजातिमत्त्वं गुणवत्त्वं वा द्रव्यसामान्यलक्षणं ।

प्रायः । विधेयविशेषणस्यापि विधेयत्वं संभवति । परंतु अनुमितेः पूर्वमासिद्धस्य विधेयविशेषणत्वेऽपि विधेयत्वं । प्रकृते वेदस्य विधेयविशेषणत्वेऽपि मंगले वेदयोधितकर्तव्यताकामित्यनमितेः पूर्वमासिद्धत्वात् विधेयत्वं नानुपपन्नं । अतः वेदस्यानुमितिविधेयत्वरूपानुमितत्वस्य संभवेनानुमितश्रुतिरिति व्यवहारः संगच्छते । पर्वतो वह्निमानित्यनुमितेः पूर्वं वह्निवत्त्वस्य सिद्धत्वात् तस्य विधेयत्वासंभवइति वह्निवत्त्वमनुमितमिति व्यवहारस्य नापत्तिरिति सिद्धान्ताभिप्रायः ।

शिष्टाचारविषयत्वादित्यत्र शिष्टाचारात् इति हेतुः कृतो नोक्तः । नच आचारस्य प्रयत्नरूपत्वात् प्रयत्नस्य च समवायसंबन्धेनात्मानिष्टत्वात् मंगले अभावात् स्वरूपासिद्धिदोषः स्यादिति तत्पारिहाराय आचारविषयत्वादिति हेतुरुक्तइति शेकनीयं । विषयतासंबन्धेन प्रयत्नरूपाचारस्य मंगले सत्त्वात् स्वरूपासिद्धिदोषो न भवतीति शंकाभिप्रायः । विषयतासंबन्धः वृत्त्यनियामकः आधेयताऽप्रयोजकः । विषयतासंबन्धेन प्रयत्नरूपाचारः मंगले न वर्ततइति स्वरूपासिद्धिदोषः अपारिहार्यएवेति आचारविषयत्वस्य हेतुत्वकथनं इति समाधानाभिप्रायः । स्वर्गव्यफलस्य वेदयोधितकर्तव्यताकत्वाभावेऽपि उद्देश्यतारूपकृतिविषयत्वमन्तरेण व्यभिचारः । अतः कृतिविषयत्वादिति स्थाने कृतिविधेयत्वादिति विषयतापर्यन्तानुमरणं कार्यम् । कृतिविधेयत्वं च यामण्यं वर्तते ॥

द्रव्यत्वेति । संयोगजनकतावच्छेदकतया द्रव्यत्वजातेऽसिद्धिरिति भावः । द्रव्यानिष्टसंयोगकारणता किंचिद्दर्मावच्छिन्ना कारणतात्त्वान् दण्डनिष्ठपटकारणतावत् । यत्रयत्र कारणतात्वं तत्र किंचिद्दर्मावच्छिन्नत्वं । दण्डनिष्ठपटकारणतायां कारणतात्वं वर्तते । दण्डत्ववर्णकिंचिद्दर्मावच्छिन्नत्वं वर्तते । किंचिद्दर्मावच्छिन्नत्वव्याप्य

लक्ष्यतावच्छेदकसमनियतत्वमिति । लक्ष्यतावच्छेदकव्यापकत्वेसति लक्ष्यतावच्छेदकव्याप्यत्वमित्यर्थः ।

कारणतान्वयवती द्रव्यनिष्ठसंयोगकारणत्वा इति परामर्शकाले सिध्यतो धर्मस्य जातित्वे लाघवमिति लाघवज्ञानसत्त्वे जातिरूपकिंचिद्धर्मावच्छिन्ना द्रव्यनिष्ठा संयोगकारणता इत्यनुमितिर्भवति । सच जातिरूपधर्मः द्रव्यत्वात्मकः । द्रव्यस्य द्रव्यत्वजातिमत्त्वं लक्षणमित्युक्तौ लक्षणलक्ष्यतावच्छेदकयोरेक्यं भवति । लक्षणं द्रव्यत्वजातिः । लक्ष्यतावच्छेदकं द्रव्यत्वजातिः । अत उभयोरेक्यमिति द्रव्यस्य द्रव्यत्वजातिमत्त्वं लक्षणं विहाय गुणवत्त्वं लक्षणमभिहितं । ननु पृथिवीत्यादिद्रव्यविभागोऽनुपपन्नः द्रव्यसामान्यस्य लक्षणाकथनादिति चेत् न । गुणवत्त्वस्य द्रव्यसामान्यलक्षणतयाभिमतत्वात् ।

लक्ष्यतावच्छेदकव्यापकत्वं च लक्ष्यतावच्छेदकाधिकरणवृत्त्यस्यन्ताभावमतियोगितानवच्छेदकधर्मवत्त्वं । लक्ष्यतावच्छेदकव्याप्यत्वं च लक्ष्यतावच्छेदकाभाववदष्टित्वं । लक्ष्यतावच्छेदकव्याप्यत्वं सल्लक्षणस्य लक्षणमित्युक्तौ गोः कपिलत्वं लक्षणमित्युक्तौ कपिलत्वे अव्याप्तिदुष्टे अतिव्याप्तिः । घटस्य गगनं लक्षणमित्युक्तौ गगने असंभवदुष्टे चातिव्याप्तिः । गगनस्य कपिलत्वस्य च लक्ष्यतावच्छेदकाभाववदष्टित्वः । लक्ष्यतावच्छेदक घटत्वं । लक्ष्यतावच्छेदकाभाववान् पटः । सदष्टति गगनं । अष्टित्वं गगनस्य । यस्य लक्षणस्यातिव्याप्तिदोषो भवति तस्य लक्षणस्य हेतुत्वे व्यभिचारदोषः । अव्याप्तिदोषसत्त्वे भागासिद्धिदोषो भवति । भागासिद्धिरपि पक्षकदेशे हेत्वभावः । गौः इतरभिन्ना कपिलत्वात् इत्यत्र पक्षकदेशे श्वेतगावि कपिलत्वस्यैवाभावात् । गौः इतरभिन्ना एकशफत्त्वादित्यत्र पक्षे गावि एकशफस्याभावात्स्वरूपासिद्धिदोषः । येन लक्षणेन लक्ष्ये इतरभेदः साधयितुं शक्यते तल्लक्षणं । ॥ १०८ ॥

व्यावर्तकस्यैव लक्षणस्य व्यावृत्तावभिधेयत्वादौ चातिव्याप्तिः । अतस्तद्वारणाय तद्विशिष्टत्वं धर्मविशेषणं देयं ॥

एतद्विभिधेयत्वं प्रमेयत्वमित्यतस्तत् सर्वं व्यावहारिकं । लक्ष्यतावच्छेदकसमनियतत्वं व्यावर्तकलक्षणस्य लक्षणं चेत् व्यावहारिके अतिव्याप्तिः इत्येवं वक्तुं युक्तं । कुतः प्रत्येकं व्यावृत्तावभिधेयत्वादौ चातिव्याप्तिरित्युक्तमिति चेत् अयमाशयः । साध्यसंशयः पक्षता । साचानुमितिप्रति कारणमिति प्राचीनमते गौः इतरभेदवत्त्वं लक्षणमित्यत्र इतरभेदो व्यावर्तको न भवति । तथाहि गौः इतरभिन्ना इतरभेदवच्चात् इति इतरभेदरूपलक्षणेन गवीतरभेदः साधनीयः । तच्च न संभवति । हेतुसाध्ययोरैक्येन इतरभेदव्याप्येतरभेदवती गौः इति परामर्शस्य गौः इतरभिन्ना इति साध्यनिश्चयरूपत्वेन गौः इतरभिन्ना नवेति साध्यसंशयाभावेन पक्षताविरहात् गौः इतरभिन्नेत्यनुमितिर्न भवति । अतः इतरभेदः प्राचीनमते व्यावर्तको न भवति । इतरभेदानुमित्यजनकत्वात् । नवीनमते इतरभेदव्याप्येतरभेदवती गौः इति परामर्शस्य गौः इतरभिन्नेति साध्यनिश्चयरूपत्वेऽपि अनुमित्यामितीच्छया गौः इतरभिन्नेत्यनुमितिसंभवात् अनुमितिप्रति साध्यसंशयस्याकारणत्वात् इतरभेदो व्यावर्तको भवति । इतरभेदानुमितिजनकत्वादिति नवीनमते इतरभेदो लक्ष्यैव । ननु व्यावर्तकत्वं च भेदानुमितिजनकत्वमिति न वक्तव्यं । तथासति भेदानुमितिजनकस्य लक्ष्यतावच्छेदकव्यापकत्वेऽसति लक्ष्यतावच्छेदकव्याप्यत्वं लक्षणमित्युक्तं स्यात् । तथाच व्यावृत्तौ लक्षणलक्षणस्यातिव्याप्तिरूपनमसंगतं भवति । कथमिति चेत् यद्यपि गौः इतरभेदवत्त्वं लक्षणमित्यत्र इतरभेदरूपलक्षणेन लक्ष्ये गवि इतरभेदः साधयितुं न शक्यते । हेतुसाध्ययोरैक्यात् । तथापि एतद्वि तद्गौभेदः साधयितुं शक्यते ।

तथादि । एतद्वैः तद्गोभिन्ना । महिषादीतरभेदात् इति यस्किंचि
 ज्ञेयः साधयितुं शक्यते । अतः इतरभेदरूपव्यावृत्तिरपि इतरभेदा-
 नुमित्तिजनकैव । अतो व्यावृत्तिरपि लक्ष्यैव । तस्मात् व्यावृत्तावति
 व्याप्तिकथनमसंगतमेव । भेदानुमित्तिजनकत्वं व्यावर्तकत्वमित्युक्तौ
 अभिधेयत्वममेयत्वादीनां यस्किंचिदुभयत्वावाच्छिन्नप्रतियोगिताक-
 भेदानुमापकतया तत्रातिव्याप्तिकथनमसंगतमेव । व्यतिरेकिधर्माणां
 मृत्तित्वकपिलत्वादीनां केवलान्वयिभिन्नानां यस्किंचिद्व्यावर्तकत्व
 मस्त्येव । कपिलगवि श्वेतगोभेदानुमित्तिजनकतया गवि अश्वभेदा-
 नुमित्तिजनकतया भेदानुमित्तिजनकत्वं व्यावर्तकत्वमित्युक्तौ कपिल-
 त्वं शृङ्गित्वं च भेदानुमित्तिजनकत्वेन व्यावर्तकमेव भवति । कपिल
 त्वशृङ्गित्वयोः भेदानुमित्तिजनकत्वं कथामिति चेत् कपिलगौः श्वेतगो
 भिन्ना कपिलत्वात् गौः अश्वभिन्ना शृङ्गित्वात् इत्यनुमानसंभवेन
 कपिलत्वं शृङ्गित्वमपि भेदानुमित्तिजनकं भवति । अतो व्यावर्तकत्वे
 न लक्ष्यत्वात् तत्रातिव्याप्तिर्न भवति । अतो लक्ष्यतावच्छेदकव्या-
 पकत्वनिवेशनं व्यर्थं भवति । तस्मात्सामान्यतो भेदानुमित्तिजनक
 त्वं व्यावर्तकत्वमिति न वक्तव्यं । किंतु पृथिवीत्यावच्छिन्नेतरभेदा
 नुमित्तिजनकस्य गन्धस्य पृथिवीत्वसमनियतत्वं लक्षणं पदार्थेतर
 भेदानुमित्तिजनकस्य पदार्थत्वसमनियतत्वं लक्षणमिति विशिष्य
 वक्तव्यं । तच्च न संभवति । पदार्थेतरस्याप्रसिद्धेः । अभिधेयत्वादेः
 गोत्वव्याप्यत्वं च नास्ति । यत्रयत्राभिधेयत्वं तत्र गोत्वमिति व्याप्ति
 नास्ति । महिषादावभिधेयत्वं वर्तते तत्र गोत्वं नास्ति । सालादि
 मत्स्ये इतरभेदानुमित्तिजनकं गोमात्रवृत्तित्वात् । यः यन्मक्तिमात्र
 निष्ठः सः तदितरभेदानुमित्तिजनकः यथा गन्धः इत्यपि न । इतर
 भेदरूपसाध्ये इतरभेदानुमित्तिजनकत्वं नास्तीति साधारण्यदोषः ।
 सामान्यतः प्रतियोगिविशेषप्रसन्नर्थाव्य गवेतरभेदानुमित्तिजनकत्वं
 व्यावर्तकत्वमित्युक्तौ तादृशव्यावर्तकत्वशरीरि प्रतियोगिविशेषः अन्त-

भूतः कथमित्युक्तौ गवेतरभेदस्य गवेतरत्वं प्रतिपत्तिरिति तच्च गतिधोगि
 गवेतरभेदानुमितिजनकत्वरूपव्यावर्तकत्वे अन्तर्भूतं । व्यावर्तकत्वे
 प्रतिपत्तिविशेषः नान्तर्भूतः । भेदानुमितिजनकत्वं व्यावर्तकत्वमित्यु-
 क्तौ गोभिन्ना महिषादयः ये सर्वपदार्थाः तद्भेदस्य गोनिष्ठस्य व्या-
 वृत्तिरूपस्य व्यावर्तकत्वं स्यात् । गोनिष्ठेतरभेदरूपव्यावृत्तेरापि
 गौः घटपटोभयभिन्ना इतरभेदात् इति गवि घटपटोभयभेदानुमिति
 जनकत्वात् इतरभेदरूपव्यावृत्तेरापि व्यावर्तकत्वापत्तिः । अतः भेद-
 नुमितिजनकत्वं व्यावर्तकत्वमिति न वक्तव्यं । सामान्यतः इतरभेदा-
 नुमितिजनकव्यावर्तकस्य लक्ष्यतावच्छेदकसमनियतत्वं लक्षणापिति
 नोच्यते । किंतु मत्त्येकं गोव्यावर्तकस्य गोत्वसमनियतत्वं लक्षणं
 पृथिवीव्यावर्तकस्य पृथिवीत्वसमनियतत्वं लक्षणं इत्युच्यते इति चेत्
 गोव्यावर्तकइत्यस्य गवेतरभेदानुमितिजनकइत्यर्थः । पृथिवीव्याव-
 र्तकइत्यस्य पृथिवीतरभेदानुमितिजनकइत्यर्थः । तथाच पृथिवीतर-
 भेदानुमितिजनकस्य पृथिवीत्वसमनियतत्वं लक्षणमित्युक्तं भवति ।
 एवं सति व्यावृत्तेः व्यावर्तकत्वसंभवेऽपि अधिधेयत्वादावतिव्याप्तिकथ-
 न मसंगतं । पदार्थेतरभेदानुमितिजनकस्य पदार्थत्वसमनियतत्वं लक्ष-
 णमित्यस्य वक्तुं शक्यत्वे अधिधेयत्वे अतिव्याप्तिकथनं संगतं स्यात् ।
 तथा वक्तुं न शक्यते । पदार्थेतरस्याप्रसिद्धत्वात् । गवेतरभेदानु-
 मितिजनकस्य गोत्वसमनियतत्वं लक्षणमिति मत्त्येकं वक्तुं न शक्यते ।
 गवेतरभेदानुमितिजनकस्य गोत्वसमनियतत्वं लक्षणमित्युक्तौ इतर-
 भेदरूपव्यावृत्तावतिव्याप्तिः संभवति । इतरभेदस्य गवेतरभेदानु-
 मितिजनकत्वं न संभवति । हेतुसाध्ययोरैक्यात् । अतः इतरभेद-
 रूपव्यावृत्तेः गवेतरभेदानुमितिजनकत्वरूपव्यावर्तकत्वासंभवेनालक्ष्य-
 त्वात् इतरभेदरूपव्यावृत्तौ गोत्वसमनियतत्वेनावतिव्याप्तिः । तथा
 पि अधिधेयत्वमप्येवत्वादावतिव्याप्तिकथनमसंगतं । पदार्थेतरभेदा-
 नुमितिजनकस्य पदार्थत्वसमनियतत्वं लक्षणमिति वक्तव्यतया पदा

तथाहि । एतद्वैः तद्गोभिन्ना । महिषादीतरभेदात् इति यत्किंचि
 ज्ञेदः साधयितुं शक्यते । अतः इतरभेदरूपव्यावृत्तिरपि इतरभेदा-
 नुमितिजनिकैव । अतो व्यावृत्तिरपि लक्ष्यैव । तस्मात् व्यावृत्तावति
 व्याप्तिकथनमसंगतमेव । भेदानुमितिजनकत्वं व्यावर्तकत्वमित्युक्तौ
 अभिधेयत्वप्रमेयत्वादीनां यत्किंचिदुभयपक्षावच्छिन्नप्रतियोगिताक-
 भेदानुमापकतया तत्रातिव्याप्तिकथनमसंगतमेव । व्यतिरेकिधर्माणां
 कपिलत्वादीनां केवलान्वयिभिन्नानां यत्किंचिद्व्यावर्तकत्व
 मस्त्येव । कपिलगवि श्वेतगोभेदानुमितिजनकतया गवि अश्वभेदा-
 नुमितिजनकतया भेदानुमितिजनकत्वं व्यावर्तकत्वमित्युक्तौ कपिल-
 त्वं शृङ्गित्वं च भेदानुमितिजनकत्वेन व्यावर्तकमेव भवति । कपिल
 त्वशृङ्गित्वयोः भेदानुमितिजनकत्वं कथमिति चेत् कपिलगौः श्वेतगो
 भिन्ना कपिलत्वात् गौः अश्वभिन्ना शृङ्गित्वात् इत्यनुमानसंभवेन
 कपिलत्वे शृङ्गित्वमपि भेदानुमितिजनकं भवति । अतो व्यावर्तकत्वे
 न लक्ष्यत्वात् तत्रातिव्याप्तिर्न भवति । अतो लक्ष्यतावच्छेदकव्या-
 पकत्वनिवेदनं व्यर्थं भवति । तस्मात्सामान्यतो भेदानुमितिजनक
 त्वं व्यावर्तकत्वमिति न वक्तव्यं । किंतु पृथिवीत्यावच्छिन्नेतरभेदा
 नुमितिजनकस्य गन्धस्य पृथिवीत्वसमनियतत्वं लक्षणं पदार्थेतर
 भेदानुमितिजनकस्य पदार्थत्वसमनियतत्वं लक्षणमिति विशिष्य
 वक्तव्यं । तच्च न संभवति । पदार्थेतरस्याप्रसिद्धेः । अभिधेयत्वादेः
 गोत्वव्याप्यत्व च नास्ति । यत्र यत्राभिधेयत्वं तत्र गोत्वमिति व्याप्ति
 नास्ति । महिषादावभिधेयत्वं वर्तते तत्र गोत्वं नास्ति । साक्षादि
 मत्त्वं इतरभेदानुमितिजनकं गोमात्रवृत्तित्वात् । यः यद्यस्तिमात्र
 निष्ठः सः तदितरभेदानुमितिजनकः यथा गन्धः इत्यपि न । इतर
 भेदरूपसाध्ये इतरभेदानुमितिजनकत्वं नास्तीति साधारण्यदोषः ।
 सामान्यतः प्रतियोगिविशेषमनन्तर्भाव्य त्वेतरभेदानुमितिजनकत्वं
 व्यावर्तकत्वमित्युक्तौ तादृशव्यावर्तकत्वशरीरि प्रतियोगिविशेषः अन्त-

भूतः कथामित्युक्तौ गवेतरभेदस्य गवेतरत्वं प्रतिपद्येति तच्च प्रतिपद्येति
 गवेतरभेदानुमितिजनकत्वरूपव्यावर्तकत्वे अन्तर्भूतं । व्यावर्तकत्वे
 प्रतिपद्येति विशेषः नान्तर्भूतः । भेदानुमितिजनकत्वं व्यावर्तकत्वमित्यु-
 क्तौ गोभिन्ना महिषादयः ये सर्वपदार्थाः तद्भेदस्य गोनिष्ठस्य व्या-
 वृत्तिरूपस्य व्यावर्तकत्वं स्यात् । गोनिष्ठेतरभेदरूपव्यावृत्तेरपि
 गौः घटपटोभयभिन्ना इतरभेदात् इति गौः घटपटोभयभेदानुमिति
 जनकत्वात् इतरभेदरूपव्यावृत्तेरपि व्यावर्तकत्वापत्तिः । अतः भेदा-
 नुमितिजनकत्वं व्यावर्तकत्वमिति न यत्तद्व्यं । सामान्यतः इतरभेदा-
 नुमितिजनकव्यावर्तकस्य लक्ष्यतावच्छेदकसमनियतत्वं लक्षणमिति
 नोच्यते । किंतु प्रत्येकं गोव्यावर्तकस्य गोत्वसमनियतत्वं लक्षणं
 पृथिवीव्यावर्तकस्य पृथिवीत्वसमनियतत्वं लक्षणं इत्युच्यते इति चेत्
 गोव्यावर्तकस्य गवेतरभेदानुमितिजनकइत्यर्थः । पृथिवीव्याव-
 र्तकस्य पृथिवीतरभेदानुमितिजनकइत्यर्थः । तथाच पृथिवीतर-
 भेदानुमितिजनकस्य पृथिवीत्वसमनियतत्वं लक्षणमित्युक्तं भवति ।
 एवं सति व्यावृत्तेः व्यावर्तकत्वसंभवेऽपि अभिधेयत्वादावतिव्याप्तिरुच्य-
 न मसंगतं । पदार्थेतरभेदानुमितिजनकस्य पदार्थत्वसमनियतत्वं लक्ष-
 णमित्यस्य वक्तुं शक्यत्वे अभिधेयत्वे अतिव्याप्तिरुच्यतं संगतं स्यात् ।
 तथा वक्तुं न शक्यते । पदार्थेतरस्याप्रसिद्धत्वात् । गवेतरभेदानु-
 मितिजनकस्य गोत्वसमनियतत्वं लक्षणमिति प्रत्येकं वक्तुं न शक्यते ।
 गवेतरभेदानुमितिजनकस्य गोत्वसमनियतत्वं लक्षणमित्युक्तौ इतर-
 भेदरूपव्यावृत्तावतिव्याप्तिः संभवति । इतरभेदस्य गवेतरभेदानु-
 मितिजनकत्वं न संभवति । हेतुसाध्ययोरैक्यात् । अतः इतरभेद-
 रूपव्यावृत्तेः गवेतरभेदानुमितिजनकत्वरूपव्यावर्तकत्वासंभवेनालक्ष्य-
 त्वात् इतरभेदरूपव्यावृत्तौ गोत्वसमनियतत्वेनावतिव्याप्तिः । तथा
 पि अभिधेयत्वप्रमेयत्वादौ अतिव्याप्तिरुच्यतमसंगतं । पदार्थेतरभेदा-
 नुमितिजनकस्य पदार्थत्वसमनियतत्वं लक्षणमिति वक्तव्यतया पदा-

र्भेतरस्याप्रसिद्धत्वात् लक्षणलक्ष्ययोरेवाभावात् अनिव्याप्तेरसंभवात् ।
 लक्ष्यतावच्छेदकसमनियतत्वं व्यावर्तकस्य लक्षणाभित्युक्तौ व्यावृत्तौ
 अभिधेयत्वादौ अतिव्याप्तिवारणाय व्यावृत्तिभिन्नत्वं अभिधेयत्वा
 दिभिन्नत्वं निवेदितं कथं संमन्वतइति चेत् अस्यायमाभिप्रायः । गवि
 सास्त्रादिमत्त्वं भवति । मादृषादिरूपेतरभेदोपि वर्तते । एवं द्रव्यत्व
 पृथिवीत्वादयः । तत्र सास्त्रादिमत्त्वं मन्वेतरभेदानुमितिजनकं भवति ।
 ननु द्रव्यत्वादिकं । तत्कृतः इति शङ्कायां सास्त्रादिमत्त्वं गोत्वाव-
 च्छिन्ने गवि इतरभेदानुमितिजनकं गोत्वव्यापकत्वे सति गोत्वव्याप्य-
 त्वात् । यः यद्धर्मव्यापकत्वे सति यद्धर्मव्याप्यः सः तद्धर्मवच्छि-
 न्नेतरभेदानुमितिजनकः यथा गन्धः । गन्धश्च पृथिवीत्वव्यापकः ।
 यत्रयत्र पृथिवीत्व तत्र गन्धः इति गन्धस्य व्यापकत्वात् । एवं पृथि-
 वीत्वव्याप्योपि भवति । पृथिवीत्वाभाववति जले गन्धस्यावृत्ति
 त्वात् । अतः गन्धः पृथिव्यां इतरभेदानुमितिजनकः । तथा सा-
 स्त्रादिमत्त्वे गोत्वव्यापकत्वे सति गोत्वव्याप्यत्वात् गोत्वावच्छिन्ने
 गवि इतरभेदानुमितिजनकत्वं सास्त्रादिमत्त्वस्यावश्यकं इत्यनुमानेन
 सास्त्रादिमत्त्वस्य मन्वेतरभेदानुमितिजनकत्वं साधनीयं । एवं सति
 व्यावृत्तौ अभिधेयत्वादौ च व्यभिचारः । व्यभिचारश्च द्विविधः ।
 प्रकृतसाध्याभाववति प्रकृतहेतोः सत्त्वं प्रकृतसाध्यसदृशसाध्याभाव
 वति प्रकृतहेतुसदृशहेतोः सत्त्वमपरो व्यभिचारः । प्रकृते यः यद्धर्म
 समनियतः सः तद्धर्मवच्छिन्नेतरभेदानुमितिजनकः इति व्याप्तौ
 व्यावृत्तौ व्यभिचारः । कथमित्युक्तौ सास्त्रादिमत्त्व पक्षीकृत्य गो-
 त्वसमनियतत्वेन हेतुना गोत्वावच्छिन्ने गोत्वव्यतिष्ठे गवि इतरभेदानु
 मितिजनकत्वसाधने इतरभेदानुमितिजनकत्वं प्रकृतसाध्यं । तत्र गो
 निष्ठतरभेदरूपव्यावृत्तौ नास्ति । हेतुसाध्यर्थैव यात् । अतः साध्या
 भाववत्यां इतरभेदरूपव्यावृत्तौ गोत्वसमनियत वरूपप्रकृतहेतुसत्त्वेन
 व्यभिचारः । एवं अभिधेयत्वादावपि व्यभिचारः संभवति । तत्र

मथमव्यभिचारो यद्यपि न संभवति । गोत्वसमनियतत्वरूपमकृत-
हेतोरसत्त्वात् । तथापि द्वितीयव्यभिचारो भवति । द्वितीयव्यभि-
चारश्च मकृतसाध्यं गोत्वावच्छिन्नैतरभेदानुमितिजनकत्वं । तत्सदृश
साध्यं पदार्थत्वाच्छिन्नैतरभेदानुमितिजनकत्वं । तदभाववत् अभि-
धेयत्वं । तच्च पदार्थैतरभेदानुमितिजनकं न भवति । पदार्थैतरस्या-
प्रसिद्धत्वात् । तत्राभिधेयत्वे मकृतहेतुसदृशहेतुर्भवति । मकृतहेतुः
गोत्वसमनियतत्वं । तत्सदृशहेतुः पदार्थैवसमनियतत्वं । तत्राभि-
धेयत्वे वर्तते । अभिधेयत्वस्य पदार्थत्वव्यापकत्वे सति पदार्थत्व-
व्याप्यत्वात् । अतः व्यावृत्तावभिधेयत्वादौ व्यभिचारवारणाय
हेतौ व्यावृत्ताभिन्नत्वं अभिधेयत्वादिभिन्नत्वं च निवेशनीयमिति ।
साम्नादिमत्त्वं गवेतरभेदानुमितिजनकं गोत्वसमनियतत्वात् । अन-
साम्नादिमत्त्वं पक्षः । गवेतरभेदानुमितिजनकत्वं साध्यं । गोत्वसम-
नियतत्वं हेतुः । यो धर्मः यद्धर्मसमनियतः स धर्मः तद्धर्मावच्छि-
न्नरूपेदानुमितिजनकः । यथा यो धर्मः गन्धरूपो धर्मः । यद्धर्मसम-
नियतः पृथिवीत्वसमनियतः । सः गन्धरूपो धर्मः । तद्धर्मावच्छि-
न्नैतरभेदानुमितिजनकः । पृथिवीत्वावच्छिन्नैतरभेदानुमितिजनकः ।
तद्वत् साम्नादिमत्त्वे गोत्वसमनियतत्वरूपहेतोः सत्त्वात् गोत्वावच्छि-
न्नैतरभेदानुमितिजनकत्वमावश्यकं । गोत्वावच्छिन्नं सकलगौः त-
दितरत् महिषादिकं । तज्जेदः गन्धं वर्तते । तादृशभेदानुमितिः गौः
इतरभिधेत्यनुमितिः । तज्जनकं साम्नादिमत्त्वं । जनकत्वं साम्ना-
दिमत्त्वस्य । गवेतरभेदानुमितिजनकत्वं साध्यं । साध्याभाववति
इतरभेदे गोत्वसमनियतत्वरूपहेतोः सत्त्वात् साधारण्यदोषः । एवं
मकृतसाध्यं गवेतरभेदानुमितिजनकत्वं । तत्सदृशसाध्यं पदार्थैतर-
भेदानुमितिजनकत्वं । साध्याभाववत् अभिधेयत्वमपेक्षत्वादिकं ।
तत्र मकृतहेतुसदृशहेतुः पदार्थैवसमनियतत्वं । तत्राभिधेयत्वादौ
वर्तते । अभिधेयत्वं हि पदार्थत्वस्य व्यापकं यत्र यत्र पदार्थत्वं तत्र

ननु गुणवत्त्वं न द्रव्यलक्षणं । आद्यक्षणावच्छिन्नघटे उत्पन्नविनष्टघटे चाव्याप्तेरिति चेन्न ॥

गुणसमानाधिकरणसत्ताभिन्नजातिमत्त्वस्य विवक्षितत्वात् ।

भिधेयत्वमिति व्याप्तेः । अतः व्यावृत्तौ अभिधेयत्वे च व्यभिचारवारणाय व्यावृत्तिभिन्नत्वमभिधेयत्वभिन्नत्वं च निवेशनीयमिति ॥

द्रव्ये उत्पद्यमानं गुणं प्रति द्रव्यस्य कारणत्वेन कारणत्वस्य कार्यपूर्ववृत्तित्वरूपत्वात् द्रव्ये गुणोत्पत्तेः पूर्वं निर्गुणं द्रव्यमंगीकरीयं । अतः उत्पन्नं द्रव्यं क्षणमगुणं तिष्ठतीति न्यायेनाद्यक्षणावच्छिन्नघटे अव्याप्तिरित्यर्थः । गुणाश्रयत्वं द्रव्यस्य लक्षणमित्युक्तौ आद्यक्षणावच्छिन्नघटे अव्याप्तिर्न संभवति । द्वितीयादिक्षणे गुणस्योत्पत्त्यमानतया आद्यक्षणेपि घटे गुणाश्रयत्वसमवादित्वभिधेत्य उत्पन्नविनष्टघटे अव्याप्तिरभिहिता । उक्तोत्पन्नविनष्टघटस्य द्वितीयादिक्षणे अभावात् तत्र गुणस्यानुत्पद्यमानतया गुणाश्रयत्वमपि नास्तीति उत्पन्नविनष्टघटे अव्याप्तिरिति भावः ॥

गुणसमानाधिकरणसत्ताभिन्नजातिमत्त्वं द्रव्यस्य लक्षणमित्युक्तौ नाव्याप्तिः । गुणसमानाधिकरणजातिमत्त्वं द्रव्यस्य लक्षणं । गुणसमानाधिकरणा का जातिः द्रव्यत्वजातिः । तादृशजातिमत्त्वं द्रव्यस्य लक्षणं भवतीति चेत् तादृशसत्ताजातिमत्त्वेन गुणे अतिव्याप्तिः । अतः सत्ताभिन्नत्वं निवेशनीयं । सत्ताभिन्नजातिमत्त्वं द्रव्यस्य लक्षणमित्युक्तौ तादृशगुणत्वजातेः सत्त्वेन गुणे अतिव्याप्तिः । अतः गुणसमानाधिकरणजातिमत्त्वं न लक्षणमिति चेन्न ॥ इति द्रव्यलक्षणम् ॥

इति कामाक्षी संशुद्धिता
नीलकण्ठीय विषयमाला संपूर्णा ॥

BHAVAN'S LIBRARY

BOMBAY-400 007

NB—This book is issued only for one week till_____

This book should be returned within a fortnight
from the date last marked below

Date	Date	Date